

188753

91729211  
0000

UNIVERSAL  
LIBRARY

**OU\_188753**

UNIVERSAL  
LIBRARY





جلاوطن عثمانیہ

# سنگدشت ہاجرہ

دلچسپ اور سبق آموز قصوں کے پیرایہ میں

تصنیف

شہزادہ صنوبر ہمایون مرزا صاحبہ متخلص حیا ایم آر۔ اے۔ ایس (س)

بار اول ۱۹۲۶ء



قیمت ۱۰/-

بار ہفتم (۱۰۰۰۰) ۱۹۳۶ء

تصنیفات عالیجناب سید بہایون مرزا صاحب علیہ الرحمۃ

میری کہانی میری زبانی

صغرا بہایون مرزا صاحبہ کی تصویر مقبرے وغیرہ کی تصویریں ہیں۔ جلد چار سو صفحہ۔ نہایت اچھی لکھائی چھپائی قیمت ۳۰/-  
آثار صنادید و کنجیں حیدرآباد کے تاریخی مقامات کے حالات درج ہیں۔  
قیمت ..... ۳۰/-

کرشمہ تفت میر

دبچپ ناول ہے۔ قیمت ..... ۳۰/-  
ابن رشید کلشن ترمخ  
قیمت ..... ۳۰/-  
قیمت ..... ۳۰/-

چمنستان فصاحت  
یہ مرجم کا دیوان ہے نہایت پاکیزہ کلام ہے قیمت ۱/-  
شاہ راہ بخا  
یہ کتاب پڑھنے سے معلوم ہو سکتا ہے کہ کس طرح نجات آخرت مل سکتی ہے۔ قیمت ..... ۳۰/-

تصنیفات صغرا بہایون مرزا صاحبہ

سفر نامہ یورپ روزنامہ دہلی و بھوپال سیر مہا و بنگالہ

سفر پونہ والٹر وغیرہ مقالات صغرا رہبر کشمیر

سفر نامہ عراق عرب سفینہ نجات مجموعہ نصح

ملنے کا پتہ صغرا منزل بہایون نگر حیدرآباد و کن

# معنون

میں اس تصنیف ناچیز کو اپنی والدہ محترمہ مرحومہ حضرت مریم بیگم صاحبہ بنت  
 حضرت کیپٹن سید علی رضا صاحب اعلیٰ اللہ مقامہ سابق کمانڈنگ آفسر ڈوی لائنس  
 وزوجہ حضرت ڈاکٹر صفدر علی مرزا صاحب مرحوم سابق سرجن کیپٹن افواج باقاعدہ  
 سرکار عالی کے اسم گرامی کے ساتھ اس لئے معنون کرتی ہوں اور مرحومہ کی یاد  
 آزرہ رکھنے کے لئے شائع کرتی ہوں کہ حضرت والدہ مرحومہ علاوہ ایک فاضلہ  
 وزاہدہ ہونے کے تعلیمی مسائل و اشاعت تعلیم نوان کے معاملہ میں بڑی گہری  
 دلچسپی عملی لیتی تھیں اور کوشاں رہتی تھیں کہ لڑکیاں آئندہ جو ماہیں بننے  
 والی ہیں علم و ہنر کے زیورات سے آراستہ دکھائی دیں اور مرحومہ کی تشریح  
 صرف ان کی اولادوں تک محدود نہ تھی بلکہ عزیز واقربائے اولادوں کے  
 حق میں یکساں تھی حضرت مرحومہ کی طبی نیکیاں اور فیاضیاں اس درجہ تھیں  
 کہ زندگی میں بھی لوگ ان کے ثنا خوان تھے اور بعد رحلت ان کی یاد میں سنو  
 بہاتے ہیں۔ وہ ایک فرشتہ خصائل اور جسم خیر میدانی تھیں۔ مجھے اُمید ہے کہ  
 حضرت مرحومہ کے تہنات روحانی کی بدولت یہ ناچیز تصنیف مقبول خاص و عام  
 ہو کر ہماری قوم کی لڑکیوں کے لئے مفید ثابت ہوگی۔

صفر بیگم

اہلیہ مسٹر ہایوں مرزا بیرسٹر

## ویساچہ

سرگزشت ہاجرہ میں جو تھسے لکھے گئے ہیں۔ ان میں ایک دو قصے بالکل صحیح ہیں۔ دنیا میں اس طرح کے واقعات اکثر پیش آیا کرتے ہیں۔ میں نے اس لئے قلم بند کیا ہے کہ پڑھنے والی لڑکیوں اور بی بیوں کو کچھ سبق ملے۔ میں نے عورت ہی کی زبانی عورت کو نصیحت کر کے دکھا دیا ہے کہ نیک عورت بُری صحبت و تربیت سے بُری ہو جاتی ہے۔ اگر اس کو کوئی رُزبہ بچے تو نیک بن جاتی ہے۔ نصیحت جو محبت سے کی جاتی ہے وہ دل پر ضرور اثر کرتی ہے، بہت سی لڑکیاں ایسی ضعیف ہوتی ہیں کہ اگر ان کو کسی کام کے لئے سختی سے روکا جائے تو بہرگز نہیں مانتیں۔ اگر نرمی سے کہا جائے تو سن لیا کرتی ہیں۔ اسی لئے میں نے مسز عون کا قصہ لکھا ہے۔

سرگزشت ہاجرہ سلسلہ دارالنسائیں درج ہوتی رہی۔ اکثر بی بیوں کا قصہ تھا۔ کہ میں اسکو کتاب کی شکل میں چھاپ دوں۔ لوگوں کی فرمائش پر یہ کتاب چھپی ہے خدا کرے تکمیل ہو۔

صغریٰ ہمایوں مرزا  
ہمایوں نگر۔ صغریٰ منزل  
جیدر آباد دکن

# ہاجرہ کی سرگزشت

## پہلا باب

ہاجرہ مدسنہ عن سے آپ سادہ سے سبق لیں وہ عالم ہیں۔ ان کے آگے بڑے بڑے مرد عالم و فاضل گزر رہے ہیں۔ ان کی صحبت سبق آموز ہے۔ ان کے مشورہ سے فائدہ اٹھائیے۔

سارا۔ بی بی۔ اس میں عالم و فاضل کی ضرورت نہیں اصل جو پوچھو تو صرف تعلیم ہی کسی کے لئے سود مند نہیں۔ جب تک کہ عمل نہ ہو اور بڑی چیز تربیت اور اچھی اٹھان اور عقل سلیم ہے۔ بچپن سے اچھی صحبت کا ملنا بھی بڑی نعمت ہے۔ آج کل جد ہر دیکھو تعلیم کی بیچ پکار رہے۔ تربیت کی جانب کسی کا خیال نہیں۔ ماں اگر تعلیم یافتہ ہو بھی مگر بچوں پر جو اشخاص ملازم رکھے جاتے ہیں ان کے اخلاق و اوضاع و اطوار درست نہیں ہوتے۔ اور آداب مجلس سے بے بہرہ ہوتے ہیں تو بچوں کی اٹھان کا خدا ہی حافظ ہے صحبت کا بڑا اثر ہوتا ہے۔ گنوار ماں کو بچوں کے ساتھ کھیل کر بھی بچوں کی نصیحت و زبان وغیرہ بگڑ جاتی ہے۔ گو تمہیں بھی جیسی چاہئے ویسی تسلیم نہیں ملی مگر تمہاری لائق و اندہ مرحومہ نے تعلیم بھی دی اور تمہاری تربیت کا بھی خدا فریق رحمت کرے ان کو بہت خیال رہتا تھا اپنے اپنے پاس سے دم بھر کے لئے تم کو خدا نہیں کرتی تھیں یہ تمہاری فطرت کا میلان تھا۔ کہ کہیں رزق چھو کر یوں کے ساتھ تم کو کھیلتے میں نے نہیں دیکھا، ذہانت و ذکاوت تو قدرتی تم میں تھی۔ اس پر اچھی صحبت و تربیت نے چار چاند تم میں لگا دیے۔

سونے پر سہاگہ کا کام کیا۔

مسز عون سے تم نے ان کی والدہ کو شاید منہیں دیکھا تھا۔ عجیب منتخب فرود تھیں۔ فارسی تو فارسی غریبی میں بھی ان کو دست گاہ متقی۔ خیالات ان کے ایسے پاکیزہ تھے کہ بہت سے لائق مردوں کو بھی ایسا عالی خیال نہیں پایا انہوں نے بہت جلد دنیا سے رحلت کر گئیں۔

مسز عون۔ میری پیاری ہاجرہ برائے خداتم اپنی سرگزشت اول سے آخر تک بیان کرو ہمارا تمہارا میل جول ایک مدت کا ہے۔ میں امید کرتی ہوں کہ تم میری فرمائش ضرور پوری کرو گی۔

ہاجرہ ۵۔ میری سرگزشت آپ سُننا چاہتی ہیں تو بسم اللہ مجھے اپنی رام کہانی عرض کرنے میں کیا عذر ہے۔

خیال خاطر احباب چاہئے ہر دم انیس تھیس نہ لگ جائے آگینوں کی سننے کہتی ہوں۔ میں تو چھپنے میں میری نسبتیں بہت جگہ سے آئیں مگر جوں جوں میں بڑی ہوتی گئی۔ نسبتوں کی بھرمار شروع ہوئی۔ صرف حیدرآباد ہی کے مختلف گھرانوں سے میری بات نہیں آئی۔ بلکہ ووردور شہروں سے، بمبئی پونہ۔ مدراس رکنمنا۔ بلگرام وغیرہ کے بڑے بڑے عالی خاندان دو لہند گھرانوں کے پیغام آئے اور اس پر ان لوگوں کا عجز و انکسار اور اخبار تمنا آرزو۔ اس درجہ بڑھا ہوا تھا کہ میں کیا کہوں۔ مگر میرے والدین کا دل کہیں بھی نہ ٹکا۔ ایک بات بھی ان کی نظروں میں نہ چھی ہر جگہ کچھ نہ کچھ فی نکالی۔ جس کی وجہ سے بیٹھے بٹھے مسرت میں کئی گھرانوں سے بد مزگی مول یعنی پڑی۔ جب نواب صاحب کی نسبت آئی تو میرے والدین نے بہت کچھ کوشش ٹالنے کی کی۔ نہ اس وجہ سے کہ ان کے خاندان میں کوئی نقص تھا۔ یا ان کی تعلیم میں کمی تھی۔ بلکہ میرے والدین

معلوم ہو گیا تھا کہ ان کی اخلاقی حالت درست نہیں ہے لیکن چونکہ یہ نسبت میرے والد کے عزیز دوستوں کے ذریعہ سے آئی تھی جنہوں نے ان کو بے حد مجبور کیا۔ اور ایڑی چوٹی تک کا زور لگایا کہ کسی نہ کسی طرح میرے والد منظور کر لیں۔ ایک سال تک گفتگو ہوتی رہی۔ اور اس اشارہ میں میں نہیں بیان کر سکتی کہ کتنی اور نسبتیں آئیں۔ مگر اصل یہ ہے کہ قسمت کا لکھا ٹل نہیں سکتا تقدیر ہی امور ہو کر رہتے ہیں۔ آخر میری نسبت بچی ہو گئی۔ میری شادی کے کچھ دنوں پہلے سے میرے والد ایک کمرے میں تنہا مجھے لے کر کھانا کھایا کرتے اور اس وقت نصیحت کیا کرتے اور جبکہ وہ نصیحت کرتے تھے تو ان کی آنکھوں میں آنسو ڈھبنا کرتے تھے گو وہ کثیر الا ولادت تھے مگر مجھے سب سے زیادہ عزیز رکھتے تھے اگر میں ان کی نصیحتوں کو آب زر سے لکھتی تو بچا مگر یہ ضرور ہے کہ میں نے ان باتوں میں بہانہ نصیحتوں کو اپنے دماغ میں محفوظ رکھا اور۔

حتیٰ اوستح ان پر عمل کیا یوں تو بہت سی نصیحتیں مجھ کو کہیں۔ لیکن ان میں سے چند باتیں میرے دل پر نقش کا بھر ہیں۔ وہ آپ کے سامنے دہرائی ہوں۔ والد نے مجھ سے فرمایا تمہیں معلوم نہیں کہ تمہاری کتنی نسبتیں آئیں اور میں نے کس قدر چھان بین کی اور کتنوں سے میں نے تمہاری خاطر دشمنی مول لی۔ گویا یہ نسبت بھی میری خاطر خواہ نہیں ہے۔ مگر میری عمر چونکہ زیادہ ہو گئی ہے۔ اور زندگی کا کوئی بھروسہ نہیں اس لئے میں نے ہاں کرنی۔ میں نے اپنے خیال میں تمہارے لئے ایک الماس چنا ہے۔ اگر تم اس کی نگہداشت کرو گی تو اس پر جلا آسے گی۔

اور وہ زیادہ چمکیگا۔ اور اگر اپنی بے پروائی سے اُسے یوں ہی چھوڑ دو گی تو اس پر گرد و غبار جگر ایک شیشہ کے ٹکڑے کی طرح ہو جائے گا۔ تم کو چاہئے کہ تم اپنے شوہر کی اطاعت کرو۔ اور ہر طرح سے انہی خوشی کا خیال رکھو۔ جہاں تک ہو سکے دلجوئی کرو۔ جب تم ان کو خوش رکھو گی تو وہ بھی تمہاری دل واری کریں گے اور تمہارے آرام دہ

خوشی کا خیال رکھیں گے۔ روزانہ کم سے کم ایک وقت باور چینیانہ میں جا کر دیکھ لیا کرو۔ گو تمہارے ہاں اچھا باورچی یا باورچن ہو اور متعدد نوکر بھی ہوں۔ مگر اپنے شوہر کا کھانے کا خیال تم کو خود رکھنا چاہئے۔ اگرچہ حیدرآباد کا یہ دستور نہیں۔ کہ امیرزادیاں باورچی خانہ میں جائیں۔ لیکن تمہاری والدہ نے تمہیں پکانا پیندہنا بھی بخوبی سکھایا ہے۔ مجھے اُمید ہے کہ تم اسی روش پر چلو گی۔ تم اپنے آپ کو امیر گھر لے کر لڑکی اور امیر کی بیوی سمجھ کر پھول نہ جانا اور نہ اپنی دولت و ثروت کا گھنڈا کرنا بلکہ ہر کس و نا کس سے نہایت انکساری و محبت و خلوص سے ملنا آداب مجلس و آداب سوسائٹی مشرقی و مغربی دونوں طریقوں سے تمہاری ماں نے تم کو ماہر کر دیا ہے تم ہمیشہ اپنی ماں کے ساتھ بڑے بڑے جلسوں اور سوسائٹیوں میں شریک رہا کیں۔ تم نے دیکھا ہے کہ بڑے بڑے اعلیٰ یورپین عہدہ داروں کی مستورات اور پارٹینس کس خلق اور کتادہ پیشانی سے ملتی جلتی اور مہانداری کرتی ہیں۔ والٹس رائے اور گورنروں اور دوسرے سوز انگریزوں کی بیویوں کو ملنے کا اتفاق بارہا ہوا تم نے دیکھا ہو گا کہ وہ کس خلق و مسادا سے پیش آتی ہیں۔

اس کا خیال ہمیشہ رکھو جس کی جو بات اچھی دیکھو خواہ وہ کسی مذہب و ملت کا انسان ہو اس کو پلے باندھو۔

متاع نیک ہر دکاں کہ باشد۔ اگر مجھ میں بھی کوئی عیب دیکھو تو اس خیال سے کہ میرے باپ نے یہ کام کیا ہے۔ ضرور اچھا ہو گا۔ مت اختیار کرو۔

جب تمہارا شوہر گھر میں آئے چاہے تم کو کسی طرح کا رنج یا فکر ہو ہرگز ظاہر نہ ہونے دو بلکہ نہایت خندہ پیشانی سے اس کا خیر مقدم کر۔ ہر دو باہر سے کبھی خوش۔ کبھی متفکر آتا ہے۔ کبھی تمہکا اندہ آتا ہے۔ کیونکہ مردوں کو مختلف طرح کے مشاغل اور کاموں سے سامنا رہتا ہے۔ جس کی وجہ سے متفکر کبھی متردد کبھی

آزروہ ہو جاتا ہے۔ محنت سے تھک جاتا ہے ایسی حالت میں وہ گھر میں آئے۔ اور بیوی کا بھی منہ بنا ہوا یا فکر مند پایا تو اس کی تکلیف دو بالا ہو جائے گی۔ چاہے آپس میں تم دونوں ایک دوسرے کو کتنا بھی چاہو۔ مگر جب ظاہر میں تم ہر وقت تیوری میں بل دے تاکہ بہوں چڑھائے رہو گی تو شوہر کا دل چند روزوں میں تمہاری طرف سے بھٹ جائے گا اور رفتہ رفتہ محبت کی جگہ نفرت پیدا ہو جائے گی جب شوہر گھر میں آئے تو خانہ داری کے سب کاموں کو چھوڑ کر ہمہ تن اس کی طرف مخاطب ہو جاؤ اور اس کی دلچسپی کا سامان مہیا کرو جو اس کے مذاق کے موافق ہو اگر اس کو پڑھنے لکھنے کا شوق ہے تو کوئی کتاب اس کو پڑھکر سناؤ یا کوئی مضمون لکھ کر اس سے مشورہ لو۔ اگر موسیقی کا شوق ہے تو ہارمونیم بجا کر اور گائے گا اس کا بیلاؤ۔ اگر تم ایسا نہ کرو گی اور وہ اپنے مذاق کے موافق دلچسپی و تفریح کا سامان اپنے گھر میں نہ پائے گا۔ تو زیادہ باہر رہیگا اور ممکن ہے کہ بڑی صحبت میں پھنس جائے اور تمہاری پروا نہ کرے تم اپنے شوہر کو گھر میں چھوڑ کر زیادہ عرصہ تک اپنے بیٹکے میں نہ رہنا۔ البتہ دو چار دن کا مضائقہ نہیں۔ اگر کہیں اور جانا ہو تو بدوں اپنے شوہر کی مرضی اور اجازت کے گھر سے باہر قدم نہ نکالو۔ اس کا خیال بھی ہمیشہ رکھنا کہ تمہاری ذات سے ہمیشہ نیکی ہو۔ اور دوسروں کو فیض پہنچے تمہارے بیٹے سے تمہارے ہاتھ سے تمہارے قلم سے تمہاری زبان سے خدائیکی کے کام کرائے۔ جب تم رات کو آرام کرنے جاؤ تو دل میں خیال کرو کہ کونسا کام دن بھر میں تم سے نیکی کا ہوا۔ نیک کام سے میری مراد نیک ناز و روزہ و قرآن خوانی نہیں ہے۔ یہ تو ہر مسلمان پر فرض ہے۔ اور عام طور سے سبھی کرتے ہیں۔ بلکہ میرا مطلب یہ ہے کہ علاوہ فرض مذہبی کی ادائیگی کے جہاں تک ممکن ہو روزانہ عام کے کام کرو مخلوق خدا کو فائدہ پہنچاؤ۔ کسی بے روزگار کو روزگار سے لگاؤ۔ کوئی بیمار ہو اور کوئی اس کا خبر گیریاں نہ ہو تو اس کی خبر لو۔ تیمار داری کرو۔ کوئی نصیبت میں ہو تو اسکی

مصیبت دور کرنے کی کوشش کرو۔ اپنے ملک اور قوم سے محبت رکھو۔

مجھے خدا سے امید ہے کہ میری نصیحتوں پر تم عمل کرو گی، استقلال ہمت اخلاقی صداقت راست گوئی و راستبازی، دیانت داری جوش مذہبی و قومی کو اپنا نصب العین بناؤ گی، اپنے عزیزوں سے ہمیشہ نیک سلوک رکھو گی۔ یہ تم کو معلوم ہے کہ کسی کے عزیز کسی سے خوش نہیں رہتے، چنانچہ پختہ شاہہ بار نے جب اپنا وطن یا رکنندہ کاشغر وغیرہ چھوڑا تو وہ بھی کہا کرتا تھا کہ اپنے عزیزوں اور یگانوں کے دکھ دینے سے وطن جیسی پیاری چیز میں نے چھوڑی تھی کہ رسول خدا نے اپنا وطن مکہ، نظیر اپنے عزیزوں کے دکھ دینے سے چھوڑ کر ہجرت مدینہ طیبہ میں فرمائی تھی۔ عزیزوں کو ہمیشہ حدود و رشک کی آگ لگی رہتی ہے۔ جب قبیلہ و قبیلہ والے کسی اہل قبیلہ کو غربت و مصیبت میں دیکھتے ہیں تو اس کی مدد نہیں کرتے بلکہ اس کا مصیبتی لڑتے ہیں۔ اور جب کسی کو خوش و خرم و دولت مند و اقبال مند دیکھتے ہیں، مارے رشک کے جل جل مرتے ہیں۔ تم اپنے خویش و اقارب سے کبھی بھلائی کی توقع نہ رکھنا۔ البتہ تم سے جہاں تک ہو سکے بلا خیال بدل ان کی مدد کرنا خواہ وہ تمہارے ساتھ برائی ہی کیوں نہ کریں۔ تم اپنی ماں کی نظیر ہمیشہ پیش نظر رکھنا انکی سخاوت ان کی قبیلہ پروری کے ان کے دشمن بھی قائل ہیں، شادی کے وقت تمہاری والدہ کی عشرہ مرن تیرہ سال کی تھی۔ میری بڑی لڑکی کی عمر سے بھی کم تھی مگر اپنی خدا داد لیاقت قابلیت و صلاحیت کی وجہ سے انتظام خانہ داری کو بھی سدھارا مجھے ہر طرح کی راحت و سی خویش و اقارب کو بھی خوش رکھا ابتدا میں اکثر لوگوں نے دنیا بھر کی تکلیفیں دیں۔ طرح طرح کی مصیبت ان کی جان پر ڈالی۔ ہر طرح کے ستم و حملتے مگر تمہاری ماں کی تیوری پر کبھی ہلک بھی نہ آیا۔ اور نہ مجھ تک کو کوئی بات آئے دی نہ کسی کی شکایت میں اپنے لبوں کو جنبش دی اور اس فحوش، سلوپی سے ان لوگوں کے ساتھ سلوک اور برتاؤ کیا کہ وہ خود پشیمان اور منتقل ہوئے اور اب تم خود دیکھ رہی ہو کہ وہ لوگ جو ان کے اس قدر مخالف تھے

اب ان کے کس قدر موافق و مطیع ہو گئے اور ان کا کلمہ پڑھتے ہیں، تمہاری والدہ بہت عالی خاندان ہیں مگر کبھی نہ انہوں نے اس کا فخر کیا اور نہ اپنی زبان سے کبھی ایک لفظ اس متعلق نکالا۔ مجھ سے اس کا ذکر تک نہیں کیا۔ یاد رکھو کہ انسان عالی خاندان یا دو تہمند ہونے سے شریف نہیں ہوتا بلکہ شریفانہ روش و اوضاع سے شریف کہلانے کا مستحق ہوتا ہے۔

اپنا زیور ہمیشہ حفاظت سے تجوری (آئرن سیف) میں رکھنا اور ہر آدھ ڈالغ وینا اکثر عورتیں اپنے زیور سرہانے کے ٹکوں کے نیچے یا پاندان یا چھوٹے قلمدان میں رکھ دیتی ہیں اور بعض اوقات وہ قیمتی چیزیں تلف ہو جاتی ہیں، سارا مکان ہمیشہ صاف ستھرا رکھنا اور اپنا لباس ہمیشہ صاف رکھو، یہ تکلف نہ بھی ہو تو سادہ اور نفیس ہو۔ خانہ باغ کی آرائشی کا بھی شوق رکھنا تاکہ تفریح طبع ہو کفایت شعاری خوش بلیغی عورت کا بڑا جوہر ہے۔ بغیر کفایت شعاری کے انسان دو تہمند نہیں ہو سکتا۔ دو تہمند کے معنی یہ نہیں ہیں کہ خزانوں کی آمدنی ہو بلکہ دو تہمند وہ شخص ہے۔ جو اپنے اخراجات آمدنی سے کم رکھتا ہے اور چار پیسے پس انداز کرتا ہے گو یہ میں جانتا ہوں کہ فضل خدا سے تم میں کم بیش یہ سب باتیں موجود ہیں اور تم ان امور کو اچھی طرح سمجھتی ہو لیکن احتیاطاً میں اپنا فرض ادا کرتا ہوں، میرے والد اسی قسم کی نصیحتیں برابر کئی دن تک کرتے رہے۔ میری والدہ مرحومہ تو تمام دن شادی کے اہتمام و انتظام میں مصروف رہتی تھیں، شادی کے آٹھ نو روز قبل سے تمام خاندان اور برادری کے یہاں جمع ہو گئیں تھیں، ہمانداری کا اہتمام بھی انہیں کے سر تھا۔ جب میں بایوں بچھائی گئی تو راتوں کو میری والدہ مرحومہ میرے ہی کمرے میں میرے پلانگ کے برابر آرام کرنے لگیں خدا غریق رحمت کرے، نہایت پیارا اور محبت سے وہ بھی نصیحتیں کرتی تھیں ان کی نصیحتیں بھی قریب قریب اسی قسم کی تھیں بچھلان کی نصیحتوں کے ایک یہ بھی تھی کہ تا وقتیکہ اپنے خاوند کی طبیعت سے بخوبی نہ واقف ہو جاؤ اپنے دل کی بات ہرگز نہ

نہ لانا بہت سی لڑکیاں شادی کے چند ہی روز بعد اپنے شوہروں سے بالکل بے تکلف ہو کر آزادی سے محل بے محل جو منہ میں آیا کہتی رہتی ہیں صرف سانس نندا اور مسرالہ لالوں کے دکھانے کو گھونگھٹ تو نکال ڈالتی ہیں۔ جب شوہر سے بائیں کھل کر کرنے لگو جب بھی موقع و مصلحت وقت کو دیکھ کر باتیں کرنا، زیادہ فضول گوئی میں بیہودہ باتیں بھی منہ سے نکل جاتی ہیں جو ممکن ہے کہ سننے والے کو ناگوار ہو یا کوئی بات ایسی نکل چکے جس کا ٹھنڈا مذاق اڑایا جائے اور تمہاری وقعت لوگوں کی نظروں میں کم ہو جائے۔

## دوسرا باب

**مسٹر عیون**۔ کیا عمدہ نصیحتیں ہیں درحقیقت اب زرنے سے کہنے کے لائق اور عمل کرنے کے قابل ہیں کاش میرے والدین بھی مجھے اس طرح کی نصیحتیں کرتے تو آج کے دن مجھے یہ تکلیف نہ اٹھانی پڑتی گو میرے والدین نے مجھے تعلیم اچھی دی میٹرک میں نے پاس کیا ہے ہمیشہ اسکول میں تعلیم پائی ہے مگر علم پر عمل کرنے کا طریقہ نہیں بتایا اکثر گھروں میں ایسا ہی ہوتا ہے، تعلیم تو ٹھوڑی بہت دی جاتی ہے مگر تربیت جس کی بے حد ضرورت ہے جس سے نئی پود کی اٹھان درست ہوتی ہے وہ نام کو بھی نہیں دی جاتی۔ دیکھو جب درخت بڑھتا ہے اگر مالی پوریشیا ہے تو اس کی ڈالیاں نیچے سے چھانٹتا جاتا ہے، درخت کو خوبصورت بنا تا ہے اگر مالی میں کوئی شور نہیں ہے تو درخت کو اپنی حالت پر چھوڑ دیتا ہے۔ پانی رات دن ڈالتا ہے، درخت با دا اور تو ضرور ہوگا۔ مگر اس کی ایک شاخ آسمان کی طرف تو دوسری زمین کی طرف جاگی دیکھنے والوں کو بہت براسلوم ہوگا۔ یہی حالت ہمارے تعلیم کی ہے، علم بے عمل سے فائدہ ہی کیا۔ لڑکا ہو یا لڑکی اودونوں کیلئے تربیت ایک اہم چیز ہے جس سے اخلاق وادتماع و رکش و سلیقہ شماری انتظام خانہ داری وغیرہ سب ہی چیزیں

درست ہو سکتی ہیں کہ تربیت کا خیال نہیں کرتے۔ جو نوکر ہم پر رکھے جاتے ہیں وہ بہت برے اخلاق و عادات کے ہوتے ہیں۔ جب ہم کو کھانا کھلایا جاتا ہے تو آیا کے ہاتھ سے اکل کر ہمارے ہمراہ آیا کرتی ہے، وہاں سے واپس ہمارے ہمراہ آیا کرتی ہے، وہاں سے واپس آنے کے بعد چائے آیا پلاتی ہے۔ ہوا خوری کو آیا لجاتی ہے، غرض تمام دن ہمارا آیا کے ساتھ گزر جاتا ہے۔ رات کو بھی آیا بچت کا پہلو نصیب ہوتا ہے۔ اگر وہ خدا کی قدرت سے اچھی لٹی تو بہتر در نہ ہم کو ڈراتی ہے وہم کاتی ہے، عیسائی بننے کی ہدایت کرتی ہے، غرض ہر ایک قسم کی بری عادتیں ہم میں اٹھی ہو جاتی ہیں۔ ایک دن کا ذکر سنو، جب میں چھ برس کی تھی تو میری آنانج سے ہمیشہ کہتی تھی۔ بنی اماں جان جب صند و تچہ کھولیں اس میں تم ایک روپیہ یا دو روپیہ نکال لینا اور چپکے سے مجھے دیدینا، ہر روز اسی طرح کہتی ایک روز میں نے کیا کام کیا کہ اجان کے صند و تچہ میں سے ایک روپیہ لے کر دوڑتی ہوئی انا کے پاس آ رہی تھی راستہ میں وہ روپیہ گر پڑا، امان جان نے دیکھ لیا فوراً مجھے بلا کر دریاقت کیا تو میں نے صاف صاف کہہ دیا امان جان نے روپیہ تو لے لیا مگر مجھ پر بہت ناراض ہوئیں۔

سارا۔ (تہقہہ مار کر) نوادر سنو تم چور بھی ہو تم کو چرانا بھی سکھایا گیا ہے۔ یہ تو کہو اور کیا کیا چرایا۔

مسٹر عون۔ نہیں بھئی تم نے پھر اور کچھ نہیں چرایا، ستر بھر میں مجھ سے یہی ایک غلطی ہوئی جس کا سزا بھی خوب چکھنا۔ آگے کو کان ہونے میرا مطلب یہ ہے کہ ہم کو بچپن سے اسی قسم کی تعلیم دی جاتی۔

ہاجرہ۔ اچھا یہ تو کہو تم کو تکلیف کیا ہے۔ تم نے جو ابھی کہا کہ اگر مجھے ایسی نصیحتیں میرے والدین بھی کرتے تو آج کے دن یہ تکلیف نہ اٹھانی پڑتی۔

سارا۔ تم کو خبر نہیں بیچاری مسٹر عون سخت تکلیف میں ہیں ان کا تمام زیور

فروخت ہو گیا ان کے میاں نے ایک ناجائز تعلق پیدا کر لیا اور وہ نشہ میں رات دن پڑے رہتے ہیں۔ اسی لئے تو میں چاہتی ہوں کہ تم اپنی سرگزشت مسمر عیون کو سناؤ تاکہ انکو عقل باجرہ میں کہہ چکی اب اور کیا باقی ہے۔ کیا یہ بھی کوئی کہانی ہے جو میں آپ صاحبوں کے سامنے بیان کرتی پہلی جاؤں۔

مسمر عیون۔ میری بیماری باجرہ جو کچھ تم نے کہا۔ وہ صرف نصیحتیں تھیں جنکو سن کر میرا دل باغ باغ ہو گیا۔ اب میں چاہتی ہوں کہ تم اپنا وہ حصہ زندگی کا بیان کرو جو تمہاری شادی کے بعد کا ہے، اپنے شوہر کو کیونکر رام کیا میں نے سنا ہے کہ پہلے تمہارے گھر والے بھی ہمارے گھر والے کی طرح تھے اب تو خدا تمہارا جوڑے کو خوش رکھے لوگ نظر لگاتے ہیں۔ تم دونوں محبت کی شہرت گھر گھر ہے۔

باجرہ۔ مسکرا کر۔ یہ تو مجھ سے ہو نہیں سکتا کہ میں اپنے عزیز شوہر کی غیبت کروں کیونکہ بغیر غیبت و برائی کرنے کے میں اپنے گذشتہ حالات بیان نہیں کر سکتی۔ مجھے سمانے کھینے کسی استانی کے دل جا کر سبق لونا میں تمہاری استانی بننا نہیں چاہتی نہ مجھ میں اتنی قابلیت سارا۔ دیکھو آج ہم تمہارے ہاں مہمان ہیں، مہمان کا دل خوش کرنا ضرور چاہئے۔ اگر تم نے اپنا قصہ نہ سنا یا تو ہم تمہارے ہاں سے رنجیدہ چلے جائیں گے۔

باجرہ۔ خدا نہ کرے کہ میرے مہمان رنجیدہ جائیں اچھائیں بھوؤا کہہ دوونگی دل میں تو نہیں چاہتا کہ اپنی گزشتہ حالت بیان کروں پہلی حالت کا خیال کرنے سے میرے دل کو تکلیف ہوتی ہے۔ ناحق آپ کو بھی صدمہ ہوگا بہتر یہ تھا کہ اس قصہ کو چھوڑ ہی دیتیں مسمر عیون۔ ہم ہرگز نہ چھوڑیں گے۔ ابھی آپ نے کہا کہ اچھا کہدوں اور پھر ماننے لگیں۔ آپ کو وعدہ پورا کرنا ہوگا۔

باجرہ۔ لیجئے بسم اللہ کہانی شروع کرتی ہوں۔  
اب جگر تھام کے بیٹھو میری باری آئی

اگلے زمانہ میں ایک بادشاہ تھا۔ ہمارا تمہارا خدا بادشاہ اس کے دو لڑکے تھے ایک لڑکے نے شکار کا قصد کیا۔

مسٹر سحون۔ (ہنس کر) پھر تم نے دل لگی شروع کی ناحق پریشان کرتی ہو تم کو خدا کی قسم جلد اپنی بیٹی کہو۔ میں تمہاری سرگزشت سننے کیلئے بیچین ہوں۔

ہاجرہ۔ اے تو تمیں دے رہی ہو، لیجئے جناب سہنے جب ہماری شادی شروع ہوئی آٹھ دن تک نہایت دھوم دھام سے محفلیں ہوئیں بعد جب ہو آو مولوی صاحب اندر آئے اور مجھ سے منظوری لی اور میں نے ہاں کہنے کے پہلے نماز پڑھی اور خدا اور رسول کو درمیان لا کر دعا مانگی کہ اے خداوند میں اس شخص کو جانتی نہیں تیرے بھر دوسرے میں منظور کرتی ہوں تو آئندہ میری زندگی نہایت خوشی اور کامیابی کے ساتھ گذار۔ یہ کہہ کر میں نے اپنے والدین کے اصرار پر ہاں کا لفظ کہہ دیا یہ ہاں بھی عجیب ہوتی ہے شریف لڑکی کے لئے یہ ہاں قیامت سے کم نہیں دنیا کی راحت اسی ایک ہاں میں ہے اور دنیا کی تکلیف بھی اسی ایک ہاں میں ہے، حالانکہ بیجاری لڑکی نہ جانتی نہ پہچانتی صرف والدین کے بھر دوسرے پر منظور کر لیتی ہے۔ چاہے لڑکی زندگی جہنمی ہو یا خوبصورت جوان ہو یا اسی برس کا بڈھا عالم ہو یا جاہل ہر حال میں ہاں کہنا ہی شریف لڑکیوں کا کام ہے، میرے والدین روشن خیال تعلیم یافتہ تھے مگر انہوں نے بھی شادی کے قبل مجھ سے نہ پوچھا کہ تم کو یہ انتخاب پسند ہے یا نہیں۔

مسالارہ۔ واقعی ہند میں یہ بہت بڑا ظلم ہو رہا ہے۔ اس کے دفیہ کی تدابیر صاحب ہم لوگوں کو کرنا چاہئے، میں یہ نہیں کہتی کہ لڑکی سے اگر دریافت کیا تو وہ نسبت بہت اچھی ہوگی، صرف یہ فائدہ ہے کہ لڑکی بیجاری کو معلوم تو ہو جائے میرا شوہر جو ہونیوالا ہے، اسکو کیا علم آتا ہے ایسی صورت ہے کتنا روپیہ پیسہ رکھتا ہے اور کس خاندان سے ہے، کچھ تو خبر ہو جائیگی، اب تو یہ روانہ ہے کہ لڑکی اپنی نسبت کی خبر تک نہیں سن سکتی، جہاں

جہاں نسبت کا ذکر نکلا لڑکی وہاں سے اٹھ کر دوسرے کمرے میں چلی جاتی ہے، میرے خیال میں یہ جھوٹی شرم ہے۔ اور والدین کا ظلم ہے۔

ہاجرہ ۵۔ اچھا ظلم ہے میں دیکھوں تو بھلا آپ ہی اس رسم کو چھوڑ دیجئے اپنے بچوں سے رائے لیجئے کہ شادی کس سے کی جائے۔

سارا۔ ہاں اے انشاء اللہ میں اسی طرح کروں گی، اور میں نے ایسا ہی کیا ہے۔ ماما۔ (نہایت اوجہ سے) کھانا تیار ہے۔

ہاجرہ ۶۔ بسم اللہ چائے کھانا تیار ہے۔

یہ تینوں کھانے کے کمرے میں داخل ہو میں کھانا شروع کیا۔

سارا۔ کیا لذیذ کھانے ہیں تمہارا باورچی قابل توریف ہے۔

مسٹر سخون۔ اچھا بہن ہاجرہ یہ کو کب تو تمہارے دل میں یہ خیال کیونکر آیا کہ کچھ

پہلے تم نے نماز پڑھی اور خدا رسول کو درمیان رکھا یہ تو عجیب بات ہے لڑکیوں کو اس وقت

کون نماز پڑھاتا ہے، شادی کی گڑ بڑ میں سب رہتے ہیں۔ رسم کے طور پر بعض گھرانوں

میں قرآن شریف لاکر دلہن کے سامنے رکھ دیتے ہیں ورنہ آئینہ کافی سمجھتے ہیں۔ مگر

تمہارا طریقہ مجھے پسند آیا ہر ایک لڑکی کو اسی طرح کرنا چاہئے تاکہ اسکی آئندہ زندگی

کامیاب ہو، اس نماز کی برکت سے خدا نے تمہارے شوہر کو تم پر مہربان رکھا۔

ہاجرہ ۷۔ میری سرگزشت میں بہت سی ایسی باتیں معلوم ہوں گی تم غصے سے

دور سمجھو جو دل چاہے سمجھو مگر واقعہ سچ ہے، تم یقین جانو جب سے میں نے ہوش

ہمنگھا لاسب سے پہلا جو خیال میرے دل میں آیا وہ خوفِ خدا تھا میں رسول کو

اس وقت تک بالکل نہیں جانتی تھی مگر خدا کا خون میرے دل میں ہمیشہ سے ہے

بغیر والدین کے کہے اور استاد کے بتائے خدا کی محبت و خون میرے دل میں سما گیا

جب میں صبح کو سو کر اٹھتی، دوڑ کر اباجان سے برابر نماز میں کھڑی ہو جاتی بغیر الفاظ

ادا کئے صرف اٹھ بیٹھ کرتی جس وقت نماز پڑھتی (نماز کیا خاک پڑھتی وہی اٹھ بیٹھ) دل میں کہتی اب خدا مجھ سے ناراض ہو جائے گا۔ میرا نفس مجھے اندر سے برا کرتا ہے اس وقت شاید چار پانچ برس کی ہوں گی۔ کیونکہ چھٹے سال تو میں پڑھنے بھجائی گئی۔ پس ماسی خون سے عقد کے روز خود نماز کے لئے میں کھڑی ہو گئی۔ میری والدہ یا کسی اور نے مجھ سے نماز کے لئے نہیں کہا۔ میرے دل میں از خود خیال پیدا ہوا۔ اس وقت بھی جب خیال آتا ہے خود میں حیرت میں ہو جاتی ہوں۔ ایک تو خدا کا خون دوسرے موت یہ دو چیزیں ہمیشہ میرے دل میں رہتی ہیں، مجھے بچپن ہی سے موت کا خیال رہا۔ میں ہمیشہ جانتی ہوں کہ کل صبح کو بیدار نہ ہونگی۔

سارا روادہ کیا اچھا خیال ہے، ہر شخص کو ایسا خیال رکھنا چاہئے۔ ایسوں ہی کی دنیا اور آخرت دونوں اچھی ہوگی۔

## تیسرا باب

سوا ہجرہ میں تمہارا قطع کلام کرتی ہوں میرا خیال ہے کہ یہ مہینہ ربیع الاول کا ہے، اس مہینہ میں ہر شخص کو چاہئے عید مولود منائے اور ہر طرح عید کی خوشی کا اظہار کرے۔ بارہویں تاریخ اکثر گھروں میں حضرت کی فاتحہ وفات ہوتی ہے اور آثار مبارک کی زیارت ہوتی ہے یہ سب اس طریقہ سے کیا جاتا ہے جس سے پایا جائے رسول کی وفات کی فاتحہ ہے کیونکہ بارہویں تاریخ وفات بھی ہے اور اسی تاریخ ولادت بھی ہے اسلئے لوگ عید نہیں مناسکتے ہاں البتہ شیعہ فرقہ ایک ایسا ہے جو سترہ کو ولادت کی تاریخ سمجھتا ہے اور ۲۸ صفر کو وصال اسلئے وہ لوگ ۲۸ صفر کو مجلس عزاکر کے فاتحہ دلو کر رسول اکرم کی وفات پر بہت گریہ و زاری کرتے ہیں اور ۷ کو عید مولود نہایت دھما دھما سے مناتے ہیں۔ کیا افسوس کا مقام ہے کہ ہمارے پیغمبر کی وفات کی تاریخ بھی

مختلف ہے اور ولادت کی تاریخ بھی شیوا ایک کہتے ہیں۔ سستی ایک سخت افسوس ہے۔  
سارا رکیاتم ششہ نہیں ہو۔

ہاجرہ - نہ ہندوم نہ مسلمان نہ کافر نہ یہود۔  
بھیرتم کہ سرانجام ماچسہ خواہر بود۔

بس میں یہ ہوں رہا مذہب جو رسول کا مذہب وہ میرا صرف مسلمان ہوں  
فرقہ بندی پسند نہیں کرتی، کسی مذہب کو بڑا بھی نہیں جانتی اور نہ بُرا کہتی ہوں۔

مسٹر عیون - یہ نیا مذہب آپ نے ایجاد کیا ہے۔ جو آج تک نہ سنا۔ نہ دیکھا۔

ہاجرہ - خوب میں نے کہا یا جو رسول کا مذہب وہ میرا کیا رسول خدا کے وقت

فرقہ بندی تھی۔ یہ فرقہ بندی تو حضرت کے بعد ہوئی ہے۔ ایک دو نہیں بہتر فرقہ ہو گئے

سارا - میں تو، ۱۲ تاریخ عید میلاد منانا چاہتی ہوں۔ کیوں کہ ۱۲ تاریخ کو فاتحہ

وفات ہوئی ہے۔ ۱۲ تاریخ بڑا جلسہ عید میلاد کی تشریح میں ہو گا۔ اس دن حضرت کے

حالات بیان کئے جائیں گے، پھول تقسیم ہوں گے، بچوں کو نئے کپڑے بنائیں گے۔

نوکروں کو عیدی دیں گے، قوانینوں کو بنائیں گے ہر ایک گھر میں اپنی حیثیت کے

موافق اسی طرح عید منانی چاہئے، عید قربان عید الفطر تو حضرت کے سبب سے

نکلی ہے اور ہم انہی کی ولادت کی خوشی نہیں مناتے سخت افسوس ہے۔ ہم نے اسلام کو

فراموش کر دیا۔

مسٹر عیون - ۱۲ تاریخ آپ سب صبح کو کھانا میرے ہاں کھائیے اور

یہاں سے سب مل کر بہن سارا کے گھر جائیں گے۔

ہاجرہ - اور شام کا کھانا میرے ہاں کھائیے۔

سارا - بہت اچھا۔ اس وقت رتوں کا مسودہ لکھ کر چھاپہ خانہ بھجوا

دیں گے تاکہ کل تک آجائیں اور کل ہی تقسیم ہو جائیں۔

## چوتھا باب

مسنر عیون . ہاں تو پھر اجازت عقد کے بعد کیا ہوا ؟

ہاجرہ . میں کہہ نہیں سکتی کہ دل کی کیا حالت تھی . ایک دریا تھا کہ آنکھوں  
 امندر ہا تھا والدین کی جدائی کا خیال بھائی بہنوں کے بچھڑنے کی تکلیف میکے کا  
 گھر چھوٹنے کا رنج نئے گھر نئی زندگی کا خوف شوہر کے مزاج و حالت کا ڈر کہ خدا جانے  
 کیسی طبیعت ہے . یہ سب مل جل کر کچھ ایسی عجیب حالت تھی جو ناقابل بیان ہے  
 والدین کے اصرار سے میں چپ تو ہوئی مگر گھونگٹ کے اندر ہی اندر آنسو جاری  
 تھے . ادھر مبارک سلامت کی دعوم باہر نوبت روشن چوکی بیٹھ بچنے لگا . زمانہ میں  
 میرا سنوں نے مبارک باد کا نا شروع کی . سب عزیز دوستوں نے میری والد صاحبہ کو  
 مبارکباد دی . مردانہ میں الگ مبارک باد دی جا رہی تھی . غرض گھر میں نوبت تقارر  
 سے کان پڑی آواز سنائی نہ دیتی تھی . میری سہیلیوں نے مجھے چھڑنا شروع کیا  
 مومیری چھو پھیری بہنوں نے الگ آوازے توازے کسے جلوے کی رسم ادا ہوئی  
 سانچتی مہدی وغیرہ رسم نہیں کی گئی تھی . صرف عقد کے روز بڑے پیمانہ پر مرد  
 و زمانہ دعوت ہوئی تقریباً ہزار پانسو آدمیوں کا مجمع ہوگا . سب کو کھانا کھلایا گیا .  
 چار بجے چائے پلائی گئی . سب کو عطر پھول تقسیم ہوئے . حیدرآباد میں یہ دستور ہے  
 کہ وہن کا ہاتھ دوہا کے ہاتھ میں دیا جاتا ہے یا ان کے بزرگوں کے ہاتھ میں دیا جاتا ہے  
 اس سے مراد یہ ہے کہ وہن کی ذمہ داری تم پر ہے میرے والد صاحب نے میرا ہاتھ لیکر  
 خود دوہا کے ہاتھ میں یہ لہکر دیا کہ اس کو میں نے بڑے ناز و نرم سے پالا ہے . اس کا  
 دل نہ دکھانا . اس کو خوش رکھنا . خدا کے بعد تمہارے حوالے کیا ہے یہ کہنے کے بعد  
 بے اختیار ان کی آنکھوں سے بھی آنسو نکل پڑے . مجھے بالکی میں سوار کیا گیا .

نہایت وحوم و معام باجے گاجے کے ساتھ میں اپنے شوہر کے گھر آئی، میرے ساتھ دو مغلانیاں چار ماہائیں دو کینزیں ایک کا ماٹن (جس کو کارڈن بھی کہتے ہیں) آئیں۔ جہیز بھی اپنی حیثیت کے موافق میرے والد نے بہت کچھ دیا تھا۔ سارا میں تو تمہاری شادی میں موجود تھی۔ تمہارا جہیز تو میں نے دیکھا ہے۔ ماشاء اللہ کیا کہنا۔ ضرورت کی ہر چیز بہ افراط موجود تھی صندوق بہت بڑے بڑے تھے، پھر الماریاں اور انگریزی فرنیچر الگ تھا۔

ہاجرہ۔ میری ایک عزیز میرے ساتھ تھیں ایک بنگالی بی بی میری والدہ کی دوست تھیں وہ بھی میرے ساتھ چلی آئی تھیں۔ میرے صاحب سے انہوں نے میری نسبت بہت کچھ کہا سنا اور مجھے بھی سمجھا بچھا کر چلی گئیں میرا پھل بھیا گیا اس پر دو لہا صاحب نے نماز پڑھی مجھے بھی ناز پڑھانی گئی، سسرال کا کوئی تھا ہی نہیں۔

سارا۔ اچھا اب یہاں سے چلو مجھے کیا کھانے کے کمرے میں بیٹھی رہو گی ہاجرہ۔ بسم اللہ چلے اٹھے۔

سارا۔ میں ڈرائینگ روم میں نہیں بیٹھوں گی ہم کھدر پوش ہیں ہم کو کھادی کا فرش چاہئے۔ کرسیوں پر ٹانگیں لٹکائے جمو لاجھو نے کی کیا ضرورت ہے ہاجرہ۔ چلے میں آپ کو ایرانی قالین پر بٹھاتی ہوں۔ میری ناز کا کمرہ ہے اس میں نہایت پاک و صاف ہاتھوں کا بنایا ہوا فرش ہے۔ یہ قالین ایران کی عورتیں بناتی ہیں۔ ہمارے ہند میں جس طرح عورتیں کھادی شطرنجی وغیرہ بنتی ہیں اسی طرح ایران کی غریب عورتیں قالین بناتی ہیں یہ ان کی ایک ادنیٰ دستکاری ہے اجدو نیا بھر میں بہترین مانی جاتی ہے۔ اعدو ہاں کی عورتیں نقدہ کا کام دریشیم کا کام بھی بہت عمدہ کرتی ہیں۔ یہ تینوں اسی کمرے میں جا بیٹھیں۔

پیش خدمت نے خاصدان پاندان لاکر پیش کیا اور چند خطوط و اخبار جو ڈاک سے آئے تھے لاکر رکھ دئے۔ مسزغون و سارا نے اخبار اٹھا کر دیکھنا شروع کیا ہاجرہ نے خطوط پڑھنا شروع کئے۔

سارا۔ (ہاجرہ سے) دیکھو گاندھی جی ہمارا نے چرخہ کا کیا اچھا منتر پڑھ لیا ہے کہ تمام دنیا میں یہ جادو چل گیا۔ دراصل یہ چیز بھی بہت اچھی ہے۔ غربا کو فائدہ بہت ہوتا ہے اور ملک کی ترقی الگ خدا ہمارا جی کو سلامت رکھے انہوں نے ہمارے ملک کو بہت فائدہ پہنچایا دیکھئے اب ہوم رول کب ملتا ہے؟

ہاجرہ۔ جی معاف کیجئے ہوم رول وغیرہ کچھ بھی نہیں ملتا اس کا خواب ہی دیکھا کیجئے۔ کھد رہتا تو اچھا ہے اور ہم کو ضرور چاہئے کہ ہم ویسی چیز خرید کریں تاکہ ویسی کاریگروں کو فائدہ ہو جو وہ جلد جلد دوسرا کپڑا بنا سکیں۔ مگر نہ اس طرح کہ ہم خود ہی کھد رہ جائیں کیونکہ بہت سی چیزیں ایسی ہیں جو ترک ہونہیں سکتیں۔ مثلاً موٹر۔ پٹرول، ریل، ڈاک، دوا ڈاکٹر مشین جو مختلف اقسام کی ہوتی ہیں بوجھ سے جرابیں بنائی جاتی ہیں کپڑے مشین سے سے جاتے ہیں کیا یہ سب ہم ترک کر سکتے ہیں ہرگز نہیں۔ میرے خیال میں جب تک ہم خود تعلیم و تربیت حاصل نہیں کریں گے۔ اور مثل مردوں کے ہم عورتوں کو آزادی نہ ملے گی اس وقت تک ملک ترقی نہیں کر سکتا اور ہوم رول بھی نہیں مل سکتا ہم کو چاہئے کہ ہم خود گاندھی جی بن جائیں۔ اپنی اپنی جگہ ہم آزادی سے کام کریں ہم کو قیدیوں رکھا گیا ہے۔ ایک ہاتھ سے کوئی کشتی لڑ سکتا ہے۔ یہ ممکن نہیں یہ مردوں کا غلط خیال ہے کہ عورتیں ناقص اقل ہیں عورت کے سبب سے مردوں کی ترقی ہے۔ اور انہیں کی ہستی حالت کے سبب سے آج کے دن مسلمان تاراج ہیں خیال کرو اور غور کرو اگر عورت چلے تو مردوں کو بزدلانہ دنا کارہ بنا دے اور عورت چاہے تو بزدلے مرد کو

بہادر بنا کر ہمت دلا کر میدان جنگ میں بھجوا دے بڑے بڑے نامور مرد جو گزرے ہیں سب نے عورتوں کے سبب سے دنیا میں نام پیدا کیا میری سمجھ میں نہیں آتا کہ مرد ہم کو کیوں حقیر جانتے ہیں حالانکہ ہمارے سبب سے ان کی عزت ہے، ہمارے سبب سے ان کی آبرو ہے، ہمارے سبب سے ان کا وجود ہے۔

**مسٹر عون** - ہنس کر خوب آپ نے تو عورتوں کو بہت بڑھا دیا ہمارے سبب سے ان کی عزت کیسی دولت کیسی وجود کیسیا۔

**ہاجرہ** - بیشک اگر ہم نہ ہوتے تو مرد دنیا میں کیونکر پیدا ہوتے اگر عورت پھوٹ رہتی تو مرد کی دولت کہاں باقی رہتی اگر خدا نہ کرے عورت بے آبرو ہوتی تو مرد کی عزت کہاں رہتی اس کی کیا بلکہ کنبہ کی ناک کٹ جاتی ہے جب تک مرد کی شادی نہیں ہوتی، اوس کی عزت سوسائٹی میں نہیں ہوتی بے باپ کا بچہ پیدا ہوا ہے۔ لیکن بے ماں کا بچہ آج تک پیدا نہ ہوا۔

**مسٹر عون** - یہ تو آپ نے ٹھیک کہا مگر ایسی عورتیں کم ہوتی ہیں جن کی قدر کی جائے۔

**ہاجرہ** - سناٹ کیجئے عورت میں سب ماوہ ہے۔ سب عورتیں اچھی ہیں ان کو مرد ہی بگاڑ دیتے ہیں۔

**مسٹر عون** - اچھا بہن آپ گاندھی جی کے چرنے کو چھوڑ دیجئے اپنا چرخہ چلائے۔

**ہاجرہ** - تم تو مجھے سانس بھی لینے نہیں دیتیں۔ لو میں بہت جلد کہہ کر ختم کئے دیتی ہوں۔ اس گھر کے درو دیوار سے بھی مجھے شرم آتی تھی۔ چند روز بعد میرے شوہر نے تمام مکان مجھے دکھایا مکان نہایت خوبصورت تھا جس میں چمن و باغ سب کچھ تھا۔ زاناہ ڈرائینگ روم الگ مردانہ الگ زاناہ کھانے کا کمرہ الگ مردانہ الگ غرض ہر ایک چیز لاجواب نہایت سلیقہ سے رکھی سچی سجائی

ہوئی تھی، کوئی پندرہ روز کے بعد انہوں نے مجھے صاف صاف کہہ دیا کہ ان کے پاس ایک دائرہ عورت ہے۔ جس کو الگ مکان میں رکھا ہے۔ سو روپے ماہانہ دیتا ہوں چونکہ شراب کے عادی تھے نشہ میں یہ بھی خیال نہ رہا کہ نئی دلہن سے میں کیا کہہ رہا ہوں۔ میں جواب کیا دیتی ابھی تک تو میں نے ان سے بات تک بھی نہ کی تھی۔ وہ خود بخود باتیں کرتے جاتے تھے۔ جواب ایک بھی نہ پاتے تھے۔ ہر روز شب کے دو بجے یا تین بجے گھڑیا کرتے نوکروں پر برستے کڑکے گرجتے کسی کو لات کسی کو مچکا چونکہ وہ بڑے شغل کے عادی تھے، اس لئے شب کو ان کی یہ حالت رہتی تھی۔ ع

رات کیا آتی ہے اک سر پہ بلا آتی ہے

میں دل میں سمجھ جاتی۔ مجھے جو دل میں چاہا کہہ دیتے زبان کو روک تھام نہ تھی میں ایک جواب نہ دیتی خاموش سنا کرتی جب وہ سو جاتے تو میں خداوند کریم کی درگاہ میں دست بدعا ہوتی اور عرض کرتی خدایا تو میرے شوہر کو نیک تو نہیں دے۔ اس کی بڑی عادت کو چھڑانیک رستہ پر لگا۔ تو ہی راستہ تہلانے والا ہے، میں نے تجھ کو درمیان رکھ کر عقد کیا ہے تو ہی میری مدد کر۔ یہ کہہ کر اس قدر دوتی کہ میرے سر ہانے کے تھکے بھیگ جاتے۔ خدا گواہ ہے۔ کہ تھکے اُس قدر بھیگ جاتے تھے کہ ان کو الٹ کر سو جاتی کسی کو خبر تک نہ ہوتی اور میں خبر کرنا بھی نہیں چاہتی تھی۔ جب صبح ہوتی ہر روز والد صاحب تشریف لاتے اور مجھ سے دریافت کرتے بیٹا خوش تو ہو کسی قسم کی تکلیف تو نہیں۔ تمہاری جدائی بہت شاق ہے، بغیر تم کو دیکھنے چین نہیں آتا، میں کہتی مجھے ہر طرح آرام ہے، آپ بے فکر رہئے، اور میں بھی روزانہ والدہ صاحبہ کے سلام کو جاتی وہ بھی دریافت کرتیں کہ خوش تو ہو۔ چہرا اُترا اُترا کیوں ہے۔ کسی قسم کی بشاشت تمہارے چہرہ پر نہیں کہو تو بات کیسا ہے میں جواب دیتی خدا کے فضل سے ہر طرح خوش ہوں۔ آپ کچھ خیال نہ کیجئے۔

میرا یہ خیال تھا کہ اس وقت صرف میں اکیلی رنج میں مبتلا ہوں۔ اگر والدین کو خبر ہوئی تو ناحق ان لوگوں کو صدمہ ہوگا۔ جو ہونا تھا ہو چکا اب میں اور میری قسمت والدین کیا کر سکتے ہیں اگر والدین کو غصہ آیا انہوں نے داماد کو کچھ برا بھلا کہا تو اور خرابی ہے۔ یہ خیال کر کے صبر کرتی اور خدا سے دعا مانگتی۔

اس وقت جب خیال آتا ہے کہ خدا نے مجھے صبر کیونکر دے دیا تھا تو خود مجھے تعجب ہوتا ہے، ایک تو کم سنی دوسرے کوئی صلاح مشورہ دینے والا نہیں میں خود کسی سے کچھ کہتی نہیں یہ سب خدا کی طرف سے تھا جب یہ اس عورت کے پاس جایا کرتے تو مجھے خبر نہ ہوتی میں ہمیشہ کہا کرتی آپ اس کے پاس جایا کیجئے اور تنخواہ جو دیا کرتے ہیں بروقت اس کو بھیجوا دیجئے۔ وہ بھی انسان ہے میرے سبب سے اس کو تکلیف نہ ہونے پائے یہ سن کر وہ چپ ہو جاتے۔

دو مہینہ کے بعد مکان کا خرچ میں نے اپنے ہاتھ میں لے لیا ہر ایک چیز پر نگرانی رکھی جو خرچ بڑھا ہوا تھا۔ رفتہ رفتہ کم کرنا شروع کیا۔ انج وغیرہ سب ایک دم منگا کر مٹلانی کے حوالے کیا۔ میری شادی کے آٹھ مہینہ کے بعد مجھے حمل رہا طبیعت خراب رہتی میری والدہ صاحبہ بھی حمل سے تھیں۔ ان کی زچگی ہوئی لڑکا تولد ہوا زچگی کے چار روز بعد سے والدہ صاحبہ مرحومہ کا مزاج بگڑا و نیا بھر کے ڈاکٹر آئے نرس رکھی گئی۔ میرے والد نے اس قدر علاج معالجہ کیا کہ شاید ہی کوئی کرتا لیکن مرض بڑھا گیا جوں جوں دوا کی۔ میری حالت کیا پوچھتی ہو ایک تو حمل کے سبب سے نیند نہ گھیر لیا تھا دوسرے والدہ صاحبہ کی تیمارداری کی وجہ سے تمام رات نہیں سوتی صحن میں کبھی قرآن لے کر دعا مانگتی کبھی نماز پڑھتی کبھی دوا پلاتی اسی طرح صبح ہو جاتی سارا دن بھی اسی طرح گزارتا دعا اور صدقہ وغیرہ سب کچھ میں نے کیا مگر کچھ نہ ہوا انیس

دن کے بعد انتقال ہو گیا۔

اٹنی ہو گئیں سب تدبیریں کچھ نہ دوانے کام کیا  
آخراں بیمارے دل نے اپنا کام تمام کیا

چھوٹا سا بچہ انیس دن کا بے ماں کا ہو گیا میری والدہ صاحبہ کا سن چونتیس سال کا تھا جوانی کا عالم تھا نو بچے چھوڑ کر دنیا سے چل بسیں، صرف میری ہی شاہکار انہوں نے کی اور میری شادی کے بعد نو مہینہ زندہ رہیں حسرت و ارمان بھر اول لیکر رخصت ہوئیں میرے حل کی انہیں بے انتہا خوشی تھی ساتھ ہی اس کے ہمیشہ مجھے دیکھ کر آہ سرد بھرا کرتیں اور یہ کہا کرتیں میں اس کا بچہ نہیں دیکھتی میری صحت بہت خراب ہو گئی ہے، خدا نے مجھے بچہ پیدا کرنے کا آلہ مقرر کیا ہے میرا کام دنیا میں یہی تھا کہ بچے پیدا کروں اور رخصت ہو جاؤں۔

مسنر عیون۔ کیا بیماری تھی سخت افسوس کا مقام ہے ماے عالم شباب میں انتقال ہوا۔

سارا۔ زجلی کی بیماری تھی دانت کیلی بیٹھ گئی تھی دورے پر دورے ہوتے تھے وہ بہت نیک سیدانی تھیں ان کے سات پشت سے برابر سات کا سلسلہ جاری رہا ہے ان کے جد امجد نبی فاطمہ سے تھے یہ ان کا اگلا تھا جو انہوں نے کہا۔ میں نے دنیا میں کچھ نہ کیا صرف بچے پیدا کئے۔ حالاں کہ انہوں نے بہت سی لڑکیوں کی شادی کر دی۔ جو گھر لڑائی جھگڑوں سے برباد ہو رہے تھے اون میں میل کرا دیا غربا کی مدد کی تعلیم یافتہ تھیں اکثر مضامین لکھ کر اخباروں میں بھجواتیں چونکہ اس زمانہ میں عورت اگر مضمون لکھتی تو عیب خیال کیا جاتا تھا۔ اسلئے وہ کم نام مضامین بھجواتیں چند لڑکیوں اور لڑکوں کو تعلیم دلوائی خود روپیہ پرشیدہ طور سے دیا کرتی تھیں کسی کو خبر نہیں تھی

ان کو نام و نمود کا خیال نہ تھا۔ غرض ان کی حسرت سے تھی ان کے انتقال کے بعد بہت سی غریب میدانیاں آن کر یہ کہہ کر رو رہی تھیں آج ہمارا ولی وارث دنیا سے اٹھ گیا انہیں بیگم صاحبہ نے ہمارے لڑکے کو پڑھایا ماہانہ اسکول کی فیس دیا کرتی تھیں کوئی کہتی ہماری لڑکی کی شادی کروائی تھی۔ غرض یہی ہو رہا تھا والد مرحوم کو اپنی بی بی کی جدائی بہت شاق تھی بی بی کے چہلم کے دوسرے روزانہ پر فاج گرا اور انتقال ہو گیا ایک بیک ناگہانی موت ہوئی گھر تباہ ہو گیا۔

مسٹر سخون۔ انوس! چھوٹے چھوٹے بچے سب کہاں رہے کسی گڈری ہاجرہ۔ میرے سوتیلے بڑے بھائی جو میری والدہ مرحومہ کے ہم عمر تھے وہ سب بہت محبت کرتے تھے جب والدہ مرحومہ کا انتقال ہوا پھر انہوں نے مجھ سے کہا چھوٹی اماں جان نے ہمارے ساتھ وہ سلوک و محبت کی ہے کہ میری سگی ماں نے نہیں کی بچے کچھ میرے پاس رہے اور دو لڑکے بورڈنگ بھیجے گئے اور دو میرے بڑے بھائی صاحب کے پاس دو سال تک رہے پھر بورڈنگ بھجوا دے گئے۔ آپ خیال کر سکتی ہیں کہ جس کے شوہر کی یہ حالت ہو اس کی ماں نے بھی قصاکا ہو ایک بیک والد نے بھی انتقال ہوا اور اس کے گھر میں کوئی آنسو پونچھنے والا نہ ہو اگر میں تمام تمام دن روئی رہتی تو بجز نوکروں کے اور کوئی سمجھانے والا نہ تھا۔ والدین کے چہلم اور دسویں وغیرہ میں جب جاتی تو جو کپڑے جسم پر رہتے تھے وہی پہن کر جاتی تھی یہ معلوم نہ تھا کہ جب کوئی مر جائے تو ماتمی لباس پہننا چاہئے کیونکہ جب سے میں نے پوش سنبھالا تھا میرے والدین کے ہاں کسی کا انتقال نہیں ہوا والدہ مرحومہ کے دو چھوٹے چھوٹے بچوں کا انتقال ہوا تھا اس وقت ہم کو خالہ اماں صاحبہ کے مکان میں بھجوا دیا گیا تھا۔ ہم کو خبر ہی نہ ہوئی کیا ہوا کیا نہ ہوا۔ اب بتائیے مجھے کوئی بتانے والا

نہیں چونکہ میں دلہن تھی شادی کو ایک سال بھی نہیں گزرا تھا اس لئے جو کپڑے  
 موجود تھے وہی پہن کر جاتی میرے سامنے میری پھوپھی وغیرہ کچھ نہیں کہتیں۔ میرے  
 پیچھے میں سینکڑوں باتیں ہوا کرتیں۔ ایک زمانہ کے بعد وہ باتیں میرے کان تک  
 آئیں کسی نے میرے آنسو نہیں پوچھے۔ البتہ آنسوؤں سے رلایا۔ سسرال کا تو کوئی  
 تھا ہی نہیں۔ ہمارے میاں کے والدین کا انتقال بھی کسی میں ہو گیا۔ اور یہ اپنے  
 والدین کے اکلوتے بیٹے تھے بہن وغیرہ کا بھی انتقال ہو چکا تھا۔ چچیرے مومیرے وغیرہ  
 اپنے وطن میں تھے حیدرآباد میں کوئی نہ تھا۔ خدا خدا کر کے نو مہینے پورے ہوئے  
 زچگی کا زمانہ آیا اب میرے پاس کوئی بڑا بوڑھا نہ تھا میری خالہ صاحبہ اور پھوپھی صاحبہ  
 حج کے لئے روانہ ہوئی تھیں۔ چھوٹی پھوپھی صاحبہ کے شوہر کا انتقال اسی زمانہ میں  
 ہو گیا وہ عدت میں تھیں کوئی پُرانی بوڑھی بڑی مادامی بھی نہ تھی۔ زچگی ہوئی  
 لڑکی پیدا ہوئی یہ لڑکی جب سے پیدا ہوئی کھانسی تھی میں پریشان تھی میری  
 پھوپھی میری بہن بارہ روز تک میرے پاس رہیں وہ اس طرح سے رہیں کہ کوئی غیر  
 شخص مہمان رہے۔ انہی کی خاطر مدارات کرنی ہوتی تھی کچی کا مزاج خراب ہوتا تو  
 میں رات کو اٹھ کر اس کو گود میں لے کر بیٹھ جاتی۔ پریشان ہو کر رونے لگتی میری  
 انا میرے پاس تھی مگر اس کو کچھ آنا نہ تھا۔ ڈاکٹر کا علاج رہا کسی نے گھٹی پیٹی نہ کی  
 خیر یہ دن گذر گئے وہ بنگالی بی بی ہر روز میرے پاس آیا کرتیں بچی کی خبر گیری کرتیں  
 جو کچھ کہنا ہوتا نہایت محبت سے کہتیں یہ غیر عورت تھیں مگر میرے عزیزوں سے زیادہ  
 الفت کرتی، میں ان کی احسان مند ہوں یہ وہی بنگالی بی بی تھیں جو میری شادی  
 کے روز آئی تھیں۔

مسز عوان۔ آپ کے عزیزوں نے کیوں ایسا برتاؤ کیا سمجھ میں نہیں آتا

ہاجرہ ۵ - بات یہ تھی کہ میرے میرے چھوچرے خلیفے بھائیوں سے میری نسبت آئی اور ہر شخص نے ناخون تک کا زور رکھا یا مگر میرے والد نے کسی کی بات نہ مانی اس لئے سب کے دل میں ہراس آگئی تھی اور میری حالت بظاہر بہت اچھی تھی یعنی دولت ثروت وغیرہ سب تھی۔ اپنی تکلیف میں کسی سے کہتی نہ تھی اگر میں کسی سے دریافت کرتی کہ آپ سچی کے لئے کچھ دوا بتائیے تو جواب ملتا بنی بی بی تم تو ہماری ہوا تمہارا شوہر غیر ہے اگر لڑکی کو کچھ بیچ اور اونچ ہوا تو کھلے غرض وہ لڑکی دس مہینہ تک رہتی اس کو گوہری نکل آئی نونیہ ہو گیا وہ ہمیشہ کے لئے مجھ سے جدا ہو گئی اب خیال کرو یہ تیسرا داغ دل پر ہوا یہاں سے میری صحت خراب رہنے لگی ہمیشہ کچھ نہ کچھ شکایت رہتی ہے میں نے عزیزوں سے ہمیشہ نیک سلوک کیا اس لئے وہ سب مجھ پر مہربان ہو گئے اور میرے شوہر نے بھی بُری عادتیں چھوڑ دیں۔

سارا - دیکھئے اس طرح سے زندگی کا خاص نتیجہ نکلتا ہے تم بھی اگر صبر کرتیں اور خدا سے خلوص دل سے مدد چاہتیں تو آج کے دن تم کو یہ روز بہر دیکھنا نصیب نہ ہوتا۔

ہاجرہ ۵ - یہ کس طرح اپنے شوہر کے ساتھ پیش آتی ہیں۔

سارا - شادی کے بعد ان کے شوہر نے ایک ناجائز تعلق پیدا کر لیا ہے یہ ہمیشہ اپنے میکے چلی جاتی ہیں اور مہینوں میں کو اکیلا رہنا پڑتا ہے، میدان صاف پا کر مروتوں کے دفابے مروت ہوتے ہی ہیں دوسری کو گھر میں لا بٹھایا اب بنی بی بی صاحبہ گئیں تو جھٹ اس کو ایک الگ مکان میں رکھ دیا ان کو جو خبر ہوئی تو میاں سے لڑنا شروع کیا جب شوہر باہر سے آئے یہ غصہ میں لال - مکر پر ہاتھ تیز زبرد پل لڑنے کو تیار کھڑی رہتی ہیں ہر وقت یہی وظیفہ ہے

تم اس کے گھر گئے ہو گے وہ چہارن تم کو پسند ہے تم اسی کے قابل ہو پھر یہاں کیوں آئے جاؤ اسی کے پاس جاؤ۔ اس کے پاس ہمیشہ رہو وغیرہ وغیرہ جب شوہر باہر جاتے ہیں تو کوچہ میں وچر اسی وغیرہ سے کہدیا جاتا ہے کہ یہ جہاں جہاں جائیں مجھے آکر خبر دو۔ ان کو انعام دیا جاتا ہے تاکہ وہ سب کیفیت آنکر کہیں۔ نوکر کبخت روپیہ کی لالچ سے جو دل چاہتا ہے آکر کہہ دیتے ہیں جو ما جوان گھر میں آتی ہے اس سے یہ بدگمان ہو جاتی ہیں مرد ہی تو ہے اس کو ضد آگئی ہے وہ صاف کہتا ہے کہ البتہ میں نے دوسری عورت سے تعلق پیدا کر لیا ہے اب اس سے بھی نکاح کروں گا تم کو میری تنہائی کا خیال نہیں تم مہینوں تک میکے میں رہتی ہو میں لاکھ بلاتا ہوں مگر تمہارا جب جی چاہا آتی ہو نہ جی چاہا نہ آئیں میں اکیلا کب تک پڑا رہوں۔ اب یہ کیفیت ہے کہ جہاں میں گھر میں آیا تو تم نے لڑنا شروع کیا آخر میں دل اپنا کس طرح بہلاؤں تمام دن نوکری کر کے گھر آتا ہوں تو تم لڑنے کے لئے تیار رہتی ہو۔ میری ماں بہن سے تم نے مجھے جدا کیا وہ جب تک میرے پاس تھیں تم ان سے بات و ن جھگڑتی رہیں۔ ان کا گلہ کیا کرتی تھیں۔ آخر میری والدہ صاحبہ نے میرا گھر چھوڑ دیا اب بھی تم خوش نہ ہوئیں۔ ان کے شوہر کا کہنا میرے خیال میں بجا ہے سب قصور مسز عون کا ہے مرد کی نظر سے گر گئیں ساس نندوں نے چھوڑ دیا۔

## پانچواں باب

ہاجرہ - (مسز عون سے) آپ تو انگریزی پڑھی ہوئی ہیں کیا اس زبان میں اسی قسم کی تعلیم دی جاتی ہے۔ اگر آپ کے والدین صرف اردو میں آپ کی تعلیم مکمل کرتے تو یہ نوبت نہ آتی ادھوری تعلیم کا یہ نتیجہ ہے۔ بقول مختص

نیم حکیم خطرہ جان - نیم ملاحظہ ایمان - اکثر ٹرکیاں دوچار کتابیں انگریزی پڑھ کر اپنے تئیں میم صاحب سمجھنے لگتی ہیں کسی کو کچھ سمجھتی ہی نہیں ساس نندوں کی تو آج کل کے زمانہ میں کچھ وقعت ہی نہیں رہی خود شوہر صاحب بیوی کی جو تیاں اٹھانے لگتے ہیں ماں بہن کو بھول جاتے ہیں جب مصیبت پڑتی ہے تو اس وقت ماں بہن یا آتی ہیں آرام و راحت کے وقت بیوی یاد آتی ہے۔  
مسٹر سخون - اچھا اب آپ اپنا قصہ کہئے۔

ہاجرہ - تمہارا قصہ سن کر طبیعت مگر ہو گئی کیا خاک قصہ کہوں میں نے اپنی سرگزشت تو تمام کر دی۔

مسٹر سخون - اپنا نظام عمل کیسا بنایا تھا - صبح سے شام تک کیا کرتی تھیں۔

ہاجرہ - میں نے اپنا نظام عمل اس طرح بنایا تھا - صبح کے چھ بجے اٹھی نماز سے فارغ ہو کر سورہ بسین ضرور پڑھتی - باورچی کے پاس سووے کے روپے بھجوا دیتی ماں و مغلائی ملکر نانج نکالیتیں میں سامنے کھڑی رہتی نو بجے ہمارے میاں بیدار ہوتے ناشتہ ہوتا حالانکہ مجھے صبح کو چھ بجے ناشتہ کرنیکی عادت تھی مگر ان کے انتظار میں نو بج جاتے ناشتہ سے فارغ ہو کر وہ ہم مل کر باغ میں ٹہلنے مانن کو بتلاتے یہ درخت یہاں لگا وہ گلدا اوہر رکھو اس کے بعد میں باورچی خانہ میں جاتی دیکھ بھال لیتی گیارہ بجے میز پر کھانا آکھا نا کھا کر وہ کچھری چلے جاتے۔ کچھری کیا خاک جاتے اسی عورت کے گھر جاتے اور مجھ سے کہتے کچھری گیا تھا - اگر دفتر جاتے بھی تو تھوڑی دیر کیلئے میں اپنی والدہ کے پاس چلی جاتی چھوٹے چھوٹے بھائی بہن سے دل بہلائی پانچ بجے اپنے گھر واپس آتی کہ

اتنے میں وہ بھی آجاتے چائے پینے کے بعد وہ باہر چلے جاتے دوستوں سے باتیں کرتے کرتے رہتے، میں اندر اخبار یا کوئی کتاب پڑھتی رہتی جب شام ہوتی وہ یہ کہہ کر کہ فلاں دوست کے ہاں دعوت ہے چلے جاتے میں نماز پڑھ کر کتاب پڑھتی یا کبھی سو جاتی ورنہ ان کے واپس آنے تک جاگتی رہتی وہ دو تین بجے کے قریب رات گئے واپس آتے میں نماز پڑھتی تو وہ ہنستے۔

سارا - اچھا اب ان کا کیا حال ہے۔

ہاجرہ - اب وہ خود نماز پڑھتے ہیں کربلائے معلیٰ بغداد شریف بھی گئے نماز برابر ہیج وقتہ پڑھی جاتی ہے۔ رات کو گھنٹوں کا وظیفہ بھی ہے ہر کام خدا اور قسمت پر رکھ کر بیٹھتے ہیں۔ اب تو وہ نمازی ہو گئے ہیں نہایت نیک اور غریب طبیعت ہو گئی ہے ہر کام میں میری رائے ضروری جاتی ہے۔

سارا - اچھا کچھ اپنے بچپن کے حالات تو بیان کرو۔

ہاجرہ - میرے بچپن کی ڈائری کا ورق تو بہت بڑا ہے۔ جب میں گیارہ سال کی تھی صبح کے چھ بجے اٹھتی پہلے نماز پڑھ کر قرآن شریف پڑھتی ناشتہ کر کے سووے کے روپے مانا کو دیدیتی جنس خود سامنے کھڑی ہو کر نکلاتی والدہ صاحبہ کو کپڑے نکال کر دیتی والد صاحب کا اکثر کام میں کیا کرتی تھی بھائیوں کو اپنے سامنے کپڑے پہنوا کر اسکول بھیجاتی۔ صبح کے دس بجے والدہ صاحبہ سے پڑھتی ساڑھے گیارہ بجے باورچی خانہ میں جا کر دیکھتی کیا پکا اور کیسا پکا۔

والد صاحب بارہ بجے گھر میں تشریف لاتے سب سے پہلا کلہ جو زبان سے نکلتا وہ یہ ہوتا مینا ہاجرہ پیاری ہاجرہ آؤ میں فوراً دوڑتی جاتی ان کے ہاتھ سے کپڑے لیتی سب بلکہ کھانا کھاتے والدہ صاحبہ آرام فرماتیں اور والد صاحب بھی سو جاتے۔ تو میں اپنے کمرے میں بیٹھی کارچوب نکالتی یا چھوٹے بھائیوں کے لئے

جواب وغیرہ بناتی یا حساب لکھتی یا سبق یاد کرتی تین بچے استاد آتے تین سے چار تک ان سے پڑھتی چار بچے چائے تیار ہوتی والدہ صاحبہ سب کو چائے بنا کر دیتیں والد صاحب فرماتے بیٹا اگر وہ سے پارسل کتابوں کا آیا ہے چالیس روپے دیدو۔ مکان جو بن رہا ہے اس کے لئے چونا آیا ہے۔ بیچاس دیدو شام کو مزدور نیاں آئیں گی ان کو بیس آج کی مزدوری دے دو۔ ستری تقسیم کر دے گا۔ یا داروغہ کے پاس بچو دو۔ اس کا حساب لکھتی جاتی پانچ بچے باورچی خانہ میں جاتی ایک سالن خود پکاتی۔ مغرب کی نماز کے بعد لکھتی پڑھتی آٹھ بچے سب مل کر کھانا کھاتے والد صاحب آرام کر سی پر بیٹھے رہتے ہم سب ان کو گھیرے رہتے والدہ صاحبہ فروسی کا شاہ نامہ یا نظامی یا سکندر نامہ پڑھ کر والد صاحب کو سناتیں یا اخبار وغیرہ پڑھتیں جب بچھونے پر لیٹ جاتی تو ہم سب کو اخلاقی کہانیاں سناتیں یہ ایسی عمدہ عمدہ کہانیاں ہوتی تھیں جو ہمارے دل پر اب تک نقش ہیں ان سے اور ہمارے اخلاق و عادات درست ہو گئے۔ کاش ہر ایک مسلمان بی بی اپنے بچوں کو اخلاقی کہانیاں سنایا کریں تو کیا اچھا ہو۔

مسٹر عھون۔ آپ نے اپنے کھیل کا وقت تو بتایا ہی نہیں کیا تمام دن مشین کی طرح کام کیا کرتی تھیں۔ کھیل کا وقت ہی نہ تھا گیارہ برس کی سن میں تو ہم صرف کھیل کئے۔ اسکول کو جاتے جب گھر میں تو اچھلنے کودنے دوڑتے پھرتے۔ یہ ہزاروں روپے آپ کے ہاتھ میں کس طرح دے دیئے جاتے تھے حساب کتاب سب کیونکر لکھتی تھیں کیا آپ فرشتہ تھیں جو یہ سب کام اس کسٹی میں کیا کرتی تھیں میری سمجھ میں نہیں آیا کہ یہ ہے کیا قصہ۔

ہاجرہ۔ چاہے تم کچھ سمجھو خدا گواہ ہے کہ میں نے اسی سن میں یہ سب کام کئے کھیلنا میں لے جانا ہی نہیں میری خود طبیعت فطرۃً ایسی واقع ہوئی

تھی کہ میں کھیل کو پسند ہی نہیں کرتی تھی اور میری والدہ صاحبہ مجھے دم بھر کیلئے اپنے سامنے سے جدا نہ کرتی تھیں۔ اگر کبھی کھیل کھیلا تو گڑیوں کے کپڑے سے یا گڑیوں کے کپڑے ان کی چھوٹی چھوٹی الماریوں میں رکھتی میرا یہی کھیل تھا۔ چھ برس کی عمر سے پڑھنا شروع کیا۔ بسم اللہ ہوئی چار پانچ سال میں جو آیا وہی لکھتی۔ اس میں شک نہیں میرے سبب سے میرے والدین کا نقصان تو بہت ہوا۔ سزا ایک واقعہ کہتی ہوں جب میرے والد صاحب سفر عراق کو سدھارے تو ہم سب بھی ہمراہ تھے اجملہ بارہ آدمی ساتھ تھے ہم سب بہن بھائی اور چار نوکر۔ جب ہم عراق سے حیدرآباد واپس ہو رہے تھے اور بصرہ میں پہنچے وہاں سے بمبئی تک کے ٹکٹ جہاز سے خرید لئے گئے۔ والد صاحب نے حسب عادت اپنا ہینڈ بیگ مجھے لاکر دیدیا میں نے وہ ہینڈ بیگ لے کر اپنے صندوق میں رکھ دیا دوسرے روز جب انہوں نے مانگا اور میں لانے گئی تو وہ بیگ غائب اس میں جہاز کے ٹکٹ بھی تھے۔ خدا جانے پانسو یا چھ سو کے ٹکٹ رکھے تھے اور نوٹ اور روپے وغیرہ بھی تھے۔ خدا معلوم یہ بیگ کس کینت نے اٹھا لیا مسافر خانہ کے دو کمرے لئے گئے تھے ایک نوکروں کے لئے ایک ہمارے لئے تمام ڈھونڈ مانا کہیں پتہ نہ لگا آخر مجھے اب تک یہ معلوم نہ ہوا کہ وہ ٹکٹ جہاز والے نے دوسرے ویدئے یا پھر روپے دیکر خریدنا پڑے اس طرح کا بہت سا نقصان میں نے کیا مگر ان لوگوں کو یہ نقصان گوارا تھا، وہ کہتے تھے کچھ کھو کر میری بیچی سیکھے گی۔ اور اس کو کام کرنے کی عادت ہو جائے گی اگر میں نے اس سے کام نہ لیا تو دوسری امیر زادوں کی طرح یہ بیچی بھی کابل و پھوہڑہ جائے گی۔

سارا۔ اس طرح بچوں پر بار نہ ڈالنا چاہئے۔ بچوں کے جذبات دب جاتے

ہیں۔ وہ بزدل ہو جاتے ہیں۔

ہاجرہ ۵۔ تصور معاف! ہم بزدل تو نہیں ہیں مگر ہمارے مقابلہ کو شیر  
آجائے تو اس کے حلق میں ہاتھ ڈالکر جڑے پیر کر چھینک دیں اس کا سبب یہ  
ہے کہ میری والدہ صاحبہ نے ہم کو کبھی ڈرایا نہیں اور کسی کام سے روکا نہیں  
ہر طرح کی آزادی ہم کو حاصل تھی۔ میری انانے بھی مجھ کو کبھی نہ ڈرایا صرف میری  
خدمت کیلئے تین نوکر تھے میری انا اور میری پرانی آیا ایک چھو کرسی باقی نوکر  
والدہ صاحبہ کی خدمت کیلئے تھے یہ نہیں تھا کہ خدا نہ کرے ہمارے گھر میں  
نوکروں کی کمی تھی۔ ہر طرح سے آباد تھا۔ باہر کے خدمت گار چار ماٹیں چار  
کیزیں آیا انا کو چھین سائیس جوڑی کے دو گھوڑے گاڑی سب کچھ تھا۔ مگر  
میرے ہاتھ سے ضرور کام لیا جاتا تھا تاکہ میں کام کرنے کی عادی رہوں اس سے  
یہ فائدہ ہوا کہ میں سب کام کر سکتی ہوں، کوئی کام کرنا عیب نہیں جانتی روپیہ جو  
ہمیشہ ہاتھ میں رہا میرا دل غنی ہو گیا۔ چاہے لاکھوں روپے میرے پاس آجائیں  
مجھے ذرا بھی گھمنڈ نہ ہو گا نہ پروا ہوگی۔

سارا۔ مجھے رہ رہ کر افسوس ہوتا ہے کہ تم کو کھیل کیلئے وقت نہ دیا گیا  
جس کے سبب سے تمہاری صحت خراب رہتی ہے۔ کھیل سے بچے کو ورزش ہوتی ہے  
اس کی صحت درست رہتی ہے، طبیعت بشاش رہتی ہے۔ مجھے تو یہ طریقہ  
پسند نہ آیا۔ کہ کھیل کا کوئی وقت ہی نہیں تھا۔

ہاجرہ ۵۔ یہ آپ کا خیال ٹھیک ہے۔ لیکن میں شکر بھیجتی ہوں کہ مجھ کو  
میرے والدین نے ایسی باتیں سکھائیں۔ جن کے سبب سے میری زندگی  
کامیاب بن سکی میں اپنے والدین کی شکر گزار ہوں۔ ان کا احسان مجھ پر ہمیشہ  
رہے گا۔

مسز سعون - احسان کیسا ان کا فرض تھا انہوں نے ادا کیا۔  
 سارا - بیشک احسان، احسان کیسا نہیں خداوند کریم ایک نئے بے بس  
 بچے کو ماں باپ کے حوالے کر دیتا ہے اب وہ جس طرح چاہیں پرورش کریں۔ اگر  
 وہ تعلیم دیں تو ان کا احسان ہے اگر وہ جاہل چھوڑ دیں تو ان کو اختیار ہے۔ کیا  
 یہ احسان نہیں خود اپنے عیش و آرام کو چھوڑ کر اپنی عزیز کمائی کا پیسہ اپنی اولاد پر  
 خرچ کریں۔ خداوند تعالیٰ جس کے دل میں سزا کی محبت ہے اس کا احسان  
 ہم مانتے ہیں تو کیا والدین کا احسان نہ مانیں ہم کو چاہئے اپنے والدین کے  
 زیر احسان اور شکر گزار رہیں۔

مغلانی نے ان کو عرض کیا سرکار نے آپ کو یاد فرمایا ہے۔

ہاجرہ - کیا سرکار آگئے۔

مغلانی - جی ہاں سرکار کو تشریف لائے تو بہت دیر ہوئی۔

## پھٹا باب

ہاجرہ - (میاں کے کمرہ میں جا کر میاں سے) کہو کیوں بلایا ہے؟

میاں - آج کون آیا ہے جو تم باتوں میں استقدر مشغول ہو۔

ہاجرہ - مسز سعون اور بہن سارا کو میں نے بلایا تھا آپ تو دعوت میں

گئے تھے۔ کہو شادی کیسی ہوئی۔ کون کون آیا تھا۔

میاں - نواب بہت الدولہ بہادر نے تو کمال کیا بڑی بہت اور

اخلاق سے کام لیا عقد کے بعد چند مخصوص عزیزوں اور دوستوں کو کھانا

کھلایا اور باقی سب کو ایٹ ہوم دیا ہے اب چار بجے میں ایٹ ہوم میں جاؤں گا

یہ طریقہ شادی کا بہت اچھا ہے۔ مجھے بہت پسند آیا، فضول رسمیں ترک کر دی گئیں۔ جہنیز میں جو سامان بیکار دیا جاتا ہے۔ وہ بھی نہیں دیا۔ صرف ایک مکان بیس ہزار کا گنتی کے چند زیور اور نقد روپیوں کا چمک دو لہا کو دیدیا گیا۔ کپڑے ضرورت کے لحاظ سے تیس بیس جوڑے دیئے ہیں آج چھ بجے وہیں رخصت ہو گئی۔

ہاجرہ ۵۔ شکر ہے خدا کا کہ ہمارا ملک وکن ہر طرح ترقی کر رہا ہے خدا کو نظر بد سے بچائے ہر شعبہ میں ہر جگہ ترقی ہی ترقی ہے۔ ورنہ یہی امیر پہلے عرف کپڑے سو سو جوڑے در دو سو جوڑے دیتے تھے بڑی بڑی دیکھیں دیکھتے وغیرہ دیکر پیسہ برباد کرتے تھے یہ بہت اچھا ہوا۔ جو یہ طریقہ جاری ہوا، ماننے آنکر کہا جائے تیار ہے میاں سے پوی نے کہا چلو چائے پی لو۔ تاکہ میں اپنے بہانوں کو چائے پلاؤں۔

میاں۔ میں ایٹ ہوم میں جا رہا ہوں۔ وہاں پی لوں گا۔

ہاجرہ ۵۔ یہاں بھی ایک بیالی چائے پیتے جاؤ نا۔

میاں۔ (چائے پیتے پیتے) مسز عون کون ہیں؟

ہاجرہ ۵۔ ماہ یہ بھی خوب میری سہیلیوں کے نام تک بھی آپ کو معلوم نہیں۔

میاں۔ تمہاری تو ایک نام کی چار چار پانچ پانچ دوست ہیں میں بھلا

کیا سمجھوں کونسی مسز عون ہیں۔

ہاجرہ ۵۔ یہ مسز عون میرے ٹھہ والے تاج الدین تحصیلدار کی لڑکی ہیں۔

میاں۔ ہاں ہاں میں سمجھ گیا ان کے والد نے اپنے زمانہ تحصیلداری

میں بے صد روپیہ کمایا۔ تنخواہ تو دو سو تھی مگر ہزاروں کی جائداد خرید لی۔

ایک محلہ ان کے مکانوں سے آباد ہے۔

ہاجرہ - میرے ہمان تنہا بیٹھے ہیں میں اب باقی ہوں۔ اب آپ بھی  
 صد ہار بیٹے تاکہ ہم سب چین میں ٹھہلیں پھر میں۔ ہاجرہ اپنے بہانوں کے پاس لگی  
 کہا آپ مجھے معاف کیجئے آپ دونوں صاحبوں کو تنہا چھوڑ کر چلی گئی تھی۔ ہا  
 کہا کہ چین میں کرسیاں رکھ کر چائے وہیں تیار رکھو، میں نماز پڑھ کر آتی ہوں  
 سارا اور مسز عون سے کہا بہن مجھے اجازت دیکھئے تاکہ میں نماز پڑھ لوں۔  
 سارا۔ اب جھکو جانے دو چار بجتے ہیں۔ باتوں میں ایسا دل لگا کہ وقت  
 معلوم نہ ہوا۔ انشاء اللہ پھر کبھی آوں گی۔

ہاجرہ - واہ ابھی سے آپ چلیں چائے پی کر شام تک جا بیگا۔ یہ تیزوں بلکہ  
 باغ میں گئیں وہاں بیٹھ کر چائے پی۔ ایک بی بی سواری سے اتر کر ہمیں انہوں کے  
 سلام کیا۔ ہاجرہ نے ہنس کر کہا وعلیکم السلام بہت اچھا ہوا۔ استانی جی  
 جواب آگئیں۔ بسم اللہ چائیسے پیئے  
 مسز عون - یہ کون بی بی ہیں؟

سارا - یہ جگت استانی ہیں۔ جب اللہ میاں نے دنیا بنانے کا قصد کیا تو  
 انہیں سے دنیا کا نقشہ بنوایا تھا۔ آخر اللہ میاں کو بھی انجیر کی ضرورت تھی یا نہیں  
 مسز عون و ہاجرہ نے ایک تہنہ لگایا کہا بہن تم کو بھی خوب دل لگی ہوگی  
 ہے۔ عجیب آدمی ہو۔ کھانا ہضم کرنے کی چورن ہو۔

سارا۔ دل لگی کیسی آخر یہ بھی تو معلوم ہو کہ یہ استانی ہیں کسی تمام گھر  
 ان کو استانی کہتا ہے۔ جگت استانی ہیں۔

استانی - اونی بوا و اور سنوان کو یہ بھی خبر نہیں کہ میں استانی  
 کس کی ہوں شہزادہ مرزا شمس قدر مرحوم کی ہوں۔ قدر کے بعد جو کتبہ تباہ  
 ہوا تو میں ادھر چلی آئی۔

ہاجرہ ۵۔ مسز عون (سارا سے) استانی جی کا بہت بڑا قصہ ہے، قابل سننے کے ہے۔ ایک روز فرصت سے ان کا قصہ سنئے۔

استانی۔ بھلا میرا قصہ اور قابل سننے کے آپ کو میری معیت ہنسی ہوگی میرا دکھ درد مذاق ہو گیا۔

ہاجرہ ۶۔ استغفر اللہ نہیں ہرگز یہ خیال نہ کیجئے میں خود بھی اپنی سرگذشت کہہ رہی ہوں کاش آپ صبح سے آتیں تو سن لے تیں مسز عون سے اچھا باب اپنا موجودہ دستور اعلیٰ سنائیے کہ دن بھر کیا کیا کرتی ہیں۔

سارا۔ وہ سنائیں گی مجھ سے سنئے صبح کو بیگم صاحبہ نو یا دس بجے بیدار ہوتی ہیں ایک ما یا چھو کر سی ان کے پیرو بائی ہے، اکال ایک گھنٹہ تک بیچتی کی جاتی ہے۔ بیگم صاحبہ پڑے پڑے انگڑائیاں اور جھانکیاں لیتی رہتی ہیں۔

منہ ہاتھ آدھے گھنٹہ تک دھویا جاتا ہے، ناشتہ سے فارغ ہوتی ہیں میاں کو ناشتہ نوکر کو دیا کرتے ہیں۔ بچوں کو آیا ناشتہ دیتی ہے۔ بی بی صاحبہ ناشتہ سے فارغ ہو کر باورچی کو پانچ یا دس کا نوٹ دیتی ہیں اس کا جو دل چاہتا ہے بازار سے

لانا ہے۔ نمک، مرچ، اچاول، کھی۔ دال۔ ہر ایک چیز روز آٹھ بازار سے آتی ہے غلہ ماہانہ ایک دم نہیں منگایا جاتا۔ دونوں بچوں پر دو آٹھیں نوکر ہیں یہ بچے تمام دن آیا کے پیچھے پیچھے پڑے پھرتے ہیں نہ ان کو کھانا وقت پر ملتا ہے۔

نہ رو دھ وقت پر ملتا ہے۔ گریبان چاک کپڑے میلے عجب حالت سے پڑے پھرتے ہیں۔ پیارے پیارے بچے آیا کے حوالے ہیں۔ اسی بے احتیاطی کے ہاتھوں چار بچے نذر اجل ہوئے اور دو سخت جان بچ گئے۔ بی بی صاحبہ ہیں کہ تمام

دن کتاب ہاتھ میں ہے۔ پلنگ پر یا آرام کرسی پر پڑی رہتی ہیں۔ خدا جانے کتنی کتابیں ختم ہو گئیں۔ الماریاں کتابوں سے بھری ہوئی ہیں جن کے مضامین

ان کے بیٹ میں اتر رہے ہیں۔ نہیں نہیں بیٹ میں نہیں، بلکہ آنکھ کی راہ سے جاتے ہیں اور کانوں کے راستے نکل جاتے ہیں اگر بیٹ میں یا سینے میں رہتے تو اس کا اثر ضرور ہوتا۔ میاں جب نوکری پر جاتے ہیں۔ تو ان کے پیچھے ایک خضیہ پولیس لگی رہتی ہے ایک چھوکر ساتھ رہتا ہے وہ آن کر کہتا ہے کہ صاحب آج فلاں جگہ گئے تھے فلاں سے بات کی بس پھر کیا تھا لڑائی شروع۔ کپڑے آمار کر اگنی کے حوالے آج یہ کپڑا گیا۔ کل خاصدان غائب آج پان کی ڈبیہ لگئی آریاکے حوالے بچوں کے کپڑے رہتے ہیں۔ کوئی دیکھنے والا تو ہے نہیں، بچارے بچوں کا چاندی کا کھلونا غائب ان کے کپڑے غائب غرض ہر ایک چیز پر افلاس ہے۔

جبیز کا جستدر مسالہ تھا وہ سب سوئیاں و تاکہ والی (حمید آباد میں سوئیاں دہاگہ چھائے کے برتن اور کھلونے وغیرہ عورتیں پھیلوں میں رکھ کر فروخت کرتی پھرتی ہیں۔ ان کو سیاں پوت دالیاں کہتے ہیں) کو دیکر برتن کھلونے خریدے جاتے ہیں۔ تمام مسالہ اس طرح تمام ہو گیا۔ اگر ان کو عقل ہوتی تو وہی مسالہ کسی مسالہ والے کو دیکر چکی کٹوری یا نیا مسالہ گونا گوارا بنت وغیرہ خرید کر کوئی ٹوپیاں بنائیں یا اپنے لئے کچھ بنائیں۔ میاں کی تنخواہ سات سو ہے خرچہ آٹھ سو۔ ان کے شوہر بھی بہت فضول خرچی ہیں۔ کوئی نیلام ایسا نہیں جہاں وہ نہ جاتے ہوں۔ بیکار سامان خرید لاتے ہیں ہمیشہ ہزار پانسو کا بل شاپوں کا موجود رہتا ہے۔ میاں کہتے ہیں عورت کو چاہئے یکائے ریندھے سے پڑوسے اچھے خوشنما کپڑے پہنے۔ بناؤ سنگار کر کے خوش خوش رہے بچوں کی نگہداشت اچھی طرح کرے۔ تمام دن پڑھنے سے کیا فائدہ وہ بھی کہانی قصہ کی کتابیں جن سے اخلاق خراب ہوتے ہیں۔ یہ پڑھا کرتی ہیں۔ کبھی جو دل گدگدایا جھٹ ویسی ساڑھیاں خرید لیں۔ مدیور کی ناندیڑکی باریک عمدہ نفیس ساڑھیاں

پچیس تیس کو ایک ایک خریدی اس کو ایک بار پہننا چار روز تک نہیں اتارا چرم ہو کر  
 خواب ہو گئی ان کو یہ تو خیال کرنا تھا۔ کہ تیس روپے چار روز میں کوئیں میں ڈال دیتے  
 اگر اسی ساڑھی کو اچھی طرح پہنیں رات کو اتار کر سوئیں۔ جب کہیں مہمان جاتیں تو  
 پہن لیتیں وہ ساڑھی دو چار برس کام دیتی اب تو چاروں میں اس کا فیصلہ ہو گیا  
 مسز عون میں نے تو سو سو کی ساڑھی گھر میں پہن کر پھینک دی ہے۔  
 ہاجرہ بہت رچھا کیا بڑا کمال کیا اکثر لوگ ایسی بیویوں کو سخی کہتے ہیں  
 مگر میں ان کو نخیل کہوں گی اور پوڑ بدسلیقتہ کہنا بجا ہے۔ کیونکہ اصل سخی وہ آدمی  
 ہے جو خود اپنے نفس پر کم خرچ کرے اور دوسروں کا خیال کرے خود گھر میں  
 گھدر پہنے۔ پیسہ بچا کر کسی قومی کام میں دیدے یا کسی غریب کو دیدے اگر وہ  
 عمدہ انگلش موڑ خرید سکتے ہیں تو نہ خرید کریں۔ بلکہ فورڈ لے کر کام چلائیں اس کا  
 پیسہ جو بچے اس سے کسی غریب کی شادی کرہ ادیں۔ لیکن برعکس اس کے انگلش  
 مینڈ تینی موٹر ہو۔ پوشاک نہایت بھاری ہو کوٹھی عالی شان ہو۔ غرض ہر چیز  
 اپنے لئے قیمتی ہو کیا اس کا نام سخاوت ہے۔ میرے خیال میں یہ خاصا سرف  
 ہے جب ان کے شوہر کو پڑھنا پسند نہیں یہ ان کے سامنے کیوں پڑھا کرتی ہیں  
 جو لپے میں جائے وہ کتاب جس نے گھر کو آگ لگا دی یہی علم ایک روز روشنی  
 دکھاتا ہے۔ اگر اس کا رچھا استعمال نہ لیا جائے تو تکفیل علم بیگار ہے اس لئے ہم  
 مسلمان و ہندو ترقی نہیں کر سکتے علاوہ اس کے جب تک کہ ہم اپنی زبان میں  
 تعلیم حاصل نہ کریں ہرگز ہماری زندگی کامیاب نہیں ہو سکتی۔ انگریزی نے  
 ہماری سٹی پیدا کر دی دو نو جہاں کے کام سے گئے نہ ادھر کے رہتے نہ ادھر کے  
 رہتے۔

سارا۔ انگریزی نے تو ہماری آنکھ کھول دی دنیا کی سیر و نگری زبان کے

ذریعہ ہو سکتی ہے۔ ہماری اردو میں کیا خاک وہی چند کتابیں مذہبی یا ناول وغیرہ ہیں۔ اور کیا ہے۔ جو آدمی دیکھے۔

ہاجرہ۔ جناب سینکڑوں کتابیں انگریزی عربی کی اردو میں ترجمہ ہو گئی ہیں۔ ہمارے سرکار نظام میر عثمان علی خان بہادر و ام اقبالہ کے عہد سلطنت میں اردو یونیورسٹی قائم ہو گئی ہے۔ بہت سی کتابیں اردو میں ترجمہ ہو رہی ہیں۔ اس کے علاوہ بہت سی کتابیں لکھی جا چکی ہیں۔ جناب حضرت علی محمد شاد رئیس عظیم آباد نے اردو کو زندہ کر دیا ہے۔ ان کی کتابیں دیکھنے کے قابل ہیں شبلی نعمانی کی تصنیفیں پڑھنے کے لائق ہیں۔ مسز عون کے شوہر کو تو پڑھنے سے نفرت ہے۔ برخلاف اس کے میرے شوہر کو بے حد شوق تھا۔ میری شادی کے دو مہینے بعد ایک بہت بڑے جلسہ کا کارڈ بلاوے کا آیا انہوں نے کہا کاش تم اس وقت وہاں جاتیں اسپرچ دیتیں لکچر دیتیں مجھے آرزو ہے کہ میری بی بی لکچر دے اسپرچ دے افسوس تمہاری تعلیم اس قسم کی نہیں ہوئی۔ میری تمنائیں خاک میں مل گئیں۔ یہ جملہ جب میں نے سنا تو میرے دل پر عجیب طرح کا نشتر سا لگا کہ اب تک اس کا زخم تازہ ہے۔ پس میں نے دن رات تحصیل علم شروع کیا تنہائی میں اشعار کہتی مضامین لکھ کر ان سے اصلاح لیتی۔ پس دن بھر یہی شغل رہتا پہلی عید جو شادی کے بعد آئی تو بھگو والدہ صاحبہ نے بلا یا میرے صاحب کی بھی دعوت کی بہت تکلف سے تیاری کی یہ مجھے میرے میکے چھوڑ خود اسی عورت کے گھر چلے گئے رات کے بارہ بجے واپس آئے یہاں انتظار کھانے پر ہو رہا ہے پھول و عطر وغیرہ رکھے ہوئے ہیں بارہ بجے جو آئے تو باگلہ بر جو اس۔ یہ دیکھ کر میرے والدین کے ہوش اڑ گئے۔ مجھ سے پوچھا کیا ہو رہا ہے ان کی یہ حالت رہتی ہے اور تم نے مجھ سے کچھ نہ کہا یہ کہہ کر پھول بننا دیتے

اور ایک خاصدان اور ایک انگوٹھی عید می داماد کو دیدی میں تو اپنے گھر  
 آئی اس کے بعد سنا تمام رات میرے والدین کو نیند نہ آئی روتے رہے  
 اور نوکروں پر خفا ہوئے کہ تم لوگوں نے کہا تھا (کہ انہوں نے شراب چھڑوی)  
 اب ہم کو خبر ہوئی کہ ہماری نازوں کی پیلی بچی یوں تکلیف میں ہے۔  
 استمائی۔ اے بیوی آپ کو اس قدر سنج و تکلیف تھی تو آپ اپنے بچے  
 کیوں نہ چلی آئیں وہ گھر ہی کس کام کا جہاں تکلیف ہی تکلیف ہو آپ کے والدین کے  
 پاس خدا کا دیا سب کچھ ہے۔

سارا۔ تم نے بھی ایک ہی کہی اس لئے تو میں نے کہا تھا۔ کہ تم بس جگت  
 استانی ہو اگر یہ اپنے میکے چلی جاتیں اور ان کے والدین ایک لفظ بھی داماد کو کہتے  
 تو وہ فوراً اپنی بازاری عورت کو لاکر بٹھا دیتے۔ پھر ان کی کیا ضرورت رہتی۔  
 سینکڑوں گھر اسی میں تو تباہ اور برباد ہو گئے جہاں میاں بی بی کی کچھ ان بن  
 ہوئی بھٹ لڑکی ماں کے گھر آدھکی اور مانے بے سوچے سمجھے لڑکی کی پشتی لینا  
 غمزوع کر وی داماد اور ان کے عزیزوں کو ہزار باصلواتیں سنانے لگتے ہیں  
 جس کے سبب سے بیٹی کا بننا بنا یا گھر اجڑ جاتا ہے۔

استمائی۔ کیا پھر آپ کے خاوند درست ہو گئے۔  
 ہاجرہ۔ ہاں خدا کا فضل ہو گیا غرض میرے والدین کو بے حد صدم  
 ہوا۔ گر زبان سے ایک لفظ بھی نہ کہا۔ اور نہ میری پشتی لی۔ اس طرح رہے  
 گویا کچھ سنا ہی نہیں کوئی بات ہی نہ تھی۔

مسٹر عون۔ اچھا یہ تو کہو کہ وہ بھخت عورت کس طرح چھوٹی۔  
 ہاجرہ۔ یہ جب مجھ پر مہربان ہوئے اور اپنی محبت کا اظہار کرتے تو  
 میں کہتی آپ کا ایک دل ہے۔ ایک دل کے دو ٹکڑے نہیں ہوتے۔

ہم معتقد و عوئے باطل نہیں ہوتے  
 سینے میں کسی شخص کے دو دل نہیں ہوتے

آپ تو اپنا دل پہلے ہی ایک کو دے چکے ہیں۔ آپ ناحق مجھ سے اظہار  
 محبت کرتے ہیں۔ بھلا ہم اس کے لائق کہاں وہ دل تو آپ نے دوسروں کو  
 دیدیا یہ صرف زبانی جمع خرچ ہمارے لئے باقی ہے یہ سن کر وہ میرا منہ  
 تعجب سے دیکھا کرتے اس طرح ہے کہ گویا میں نے غلط کہا ہے۔ پھر کہتے  
 پہلا تمہارا مقابلہ وہ کر سکتی ہے۔ وہ ایک بازاری عورت ہے۔ اس کو میں نے  
 تمہاری کے خیال سے گھر میں ڈال لیا تھا۔ اب مروت یہ اجازت نہیں دیتی کہ  
 اس کو الگ کروں۔ چہ نسبت خاک را بجالم پاک۔ بھلا تم اپنے سے اس کو  
 ملائی ہو استغفر اللہ یہ دل تمہارا ہے میں تمہارا ہوں تم میرے گھر کی میرے  
 دل کی ملکہ و مالک ہو۔ میں جواب دیتی۔ بنی آدم اعضائے یک ویگر نذکھ کعدہ  
 آفرینش ز یک جوہر اند۔ مجھے اس عورت سے نہ حسد ہے نہ رشک نہ جلا پا  
 ہے۔ میں نے آج تک اس کی صورت بھی نہیں دیکھی اس کا تصور ہی کیا۔  
 اگر آپ چاہیں تو آج اس کو الگ کر کے دوسری کو لاسکتے ہو۔ مرد تو ہر طرح  
 سے آزاد ہیں۔ نہ ان کو عصمت کی ضرورت ہے۔ نہ شرم کی ضرورت ہے۔ نہ  
 دنیا کا ڈر ہے کہ ہم ایسا کریں گے تو خلق خدا کیا کہے گی اور نہ ان کو یہ خیال کہ  
 ایک بے بس عورت جو اپنے ماں باپ کے نازوں کی پٹی گڑیا کی طرح سوار  
 کر کے ہمارے حوالہ کر دی گئی ہے۔ ہمارے قبضہ میں ہے۔ اس کا دل میلانہ ہو  
 ہر طرح سے اس کی خوشی مقدم ہے۔ مرد تو یہ جانتے ہیں کہ چار بیویاں کرنی  
 درست ہے اور اوپر سے جو چار چلیں تک کالی مریچ مل جائے وہ سب جائز  
 ہے۔ میاں یہ سب سن کر بے اختیار ہنس دیا کرتے اور کہتے کاش تم کو منطق

پڑھانی جاتی یا تانوں تم پڑھتیں تو ایک اچھا وکیل یا بیرسٹر ہو جاتیں۔ تمہارے سوالات کا جواب میرے پاس نہیں ہے۔ اچھا تم کہو کہ پھر کیا کروں۔ جس سے تم خوش رہو۔ میں نے کہا اگر آپ کو میری سچی محبت ہے تو آپ جو چاہیں سے شراب خانہ خراب کا دور شروع کرتے ہیں۔ ایک قلم ترک کر دیجئے۔ میں جب ہی جانو گی کہ آپ کو میری الفت ہے۔ انہوں نے کہا اچھا لو میں وعدہ کرتا ہوں کہ چھوڑنے کی کوشش کروں گا اور آج سے اپنے وعدہ کو پورا کر کے دکھاؤں گا۔

میں نے کہا یا اللہ صرف کوشش آج سے شروع ہوگی تو چھوڑیے گا؟ انہوں نے کہا اگر ایک دم چھوڑ دوں گا تو میری صحت کو بہت نقصان پہنچے گا۔ رفتہ رفتہ انتشار اللہ چھوڑ دوں گا۔ جب سے تمہاری شادی ہوئی ہے۔ میں نے بہت کم کر دی ہے ورنہ روزانہ میرے ہاں جشن نوروز رہتا تھا۔ دس بارہ آدمی میرے دسترخوان پر ہوتے تھے، دراصل انہوں نے اپنا وعدہ پورا کیا بہت کم کر دی ہے۔ جب یہ کم ہوگی تو اس عورت کے پاس کا آنا جانا بھی بہت کم ہو گیا۔ دوسرے ان کو یہ بھی خیال ہوا کہ میری بی بی کے ہاں باپ کا انتقال ہو گیا لڑکی بھی مر گئی وہ بہت گدرد و غمگین رہتی ہے منہ سے کچھ کہتی نہیں صحت بھی خراب رہتی ہے اگر میں اس وقت اس پر ظلم کروں تو یہ بھی مر جائے گی۔ خرچ بھی کبھی فضلے کبھی نیشہ بھوانے لگے۔ یہ حالت دیکھ کر وہ خود بخود بھاگ گئی۔

اس کے گھر پر جو نوکر متعین تھے انہوں نے ایک روز ان کو کہا شوکت جان صبح رات کو غائب ہو گئیں ان کی ماں اور چچو کر دی وغیرہ سب غائب ہو گئیں گھر کا سامان بھی نہیں ہے۔ معلوم ہوتا ہے پہلے سے سامان غائب کر دیا گیا۔ یہ سن کر ان کو ممکن ہے رنج ہوا ہو لیکن مجھے خبر نہیں اس دن روز بہت نست تھے میں نے دریافت کیا۔ کیا سب مست ہو کر جواب دیا کہ شوکت جان

بھاگ گئی میں نے نہایت توجہ سے کہا کیا دانتی بھاگ گئی؟ کیوں کیا وجہ ہوئی۔ شاید آپ اس کے پاس نہ جاتے ہوں گے۔ جب ہی پریشان ہو کر چلی گئی یہ آپ کا قصور ہے پھر پچھتانے سے کیا فائدہ۔ میاں نے کہا کیا کروں جب اس کے پاس جاتا تم کو برا بھلا کہتی بے باک گالیاں دیتی۔ تم نے تو آج تک اس کو کچھ نہ کہا ہمیشہ اس کو ماہوار وغیرہ کی فکر تم کو تھی مگر تمہاری جان کی دشمن بنی ہوئی تھی جو اس کا دل چاہتا تمہاری نسبت کہتی تھی مجھے بہت برا لگتا تھا اس لئے میں نے اس کے پاس کا جانا بہت کم کر دیا تھا۔ وہ گھبرا کر چلی گئی۔ خیر اچھا ہوا۔ جس کم جہاں پاک چند سال کے بعد خدا کے فضل سے میری دونوں بہنیں جوان ہوئیں میں نے نسبت ٹھیرائی شادی اپنے ماں کی خدا کے فضل سے میرے والد کا پیسہ تھا اور سرکار نظام نے وظیفہ بھی ہر ایک بچے پر مقرر کر دیا۔ بھائی جب تحصیل علم کر چکے نوکر ہو گئے۔ دونوں بھائیوں کی شادی میں نے کر دی چھوٹے جو بھائی تھے ان کو یورپ تعلیم کے لئے بھیجا دیا اب میں نے عراق کا سفر کیا کہ بلائے مصلیٰ بغداد شریف گئی وہاں سے واپس آنکو قومی خدمت میں لگ گئی اب دن رات اس میں لگی ہوں۔

مسٹر عون۔ خدا کرے اسی طرح یہ بلا ہمارے میاں سے بھی چھوٹ جائے دو سال سے میں اپنے میکے میں بیٹھی ہوں رنج پاٹ اسی کا ہے۔ اب کیا چھوٹے گی اس نے تو گھر ہی بنا لیا ہے مجھے بہت سبق ملا۔ انشاء اللہ اب میں اپنے شہر کے ساتھ اور قسم کا برتاؤ کروں گی۔ آپ کا شکر یہ ادا کرتی ہوں کہ آپ نے میری آنکھیں کھول دیں۔

# ساتھان باب

## استانی کی بیٹی

ہاجرہ - اچھا اب استانی جی اب آپ اپنی بیٹی کہئے - دیکھئے چاروروش بیٹھے ہیں - چاروں کے قصے بیان ہونا چاہئیں -

استانی - بھلا میں کیا قصہ کہوں تم نے تو میرا نام جگت استانی ہی رکھ دیا - جب قصہ شروع ہوگا تو خدا جانے کیا کیا اور خطاب ملیں گے - سارا - استانی جی آپ براہ مہربانی اپنی سرگزشت کہئے ہم ہرگز نہ ق نہ اڑائیں گے -

استانی - اچھا جب آپ سب کی یہی خواہش ہے تو بسم اللہ سنئے - استانی - لکھنؤ میں جب غدر کی جگہ ہوئی - تو میں پریشان ہو کر حیدرآباد چلی آئی - میرا کلوتا لڑکا تھا جو لکھنؤ کے بادشاہ کی مصاحبت میں تھا نظر عنایت بادشاہ کی بہت مہتی ہمارا گھر بھی سونے مونی سے بھرا پڑا تھا - لاکھ کا گھر خاک ہو گیا سب کچھ جانا گریہ الال مجھ سے جدا نہ ہوتا باغی میرے بیٹے کو کھڑک لے گئے نہیں معلوم اس کا کیا حشر ہوا - جب میرا کچھ میرے کلیجے کا گڑا میرا ناز و کل پالا مجھ سے جدا ہو رہا تھا - (انسو پونچکر) اس وقت مجھ سے کہہ گیا اماں جد ہر خدائے جائے آپ فوراً چلی جائیں ورنہ کسی کی خیر نہیں میرے دونوں بچے خدا کے بعد آپ کے سپرد ہیں میں نے فوراً دونوں بچوں کو ساتھ لے جنگل کا راستہ لیا دونوں ننھی ننھی سی جانیں چل سکتی نہ تھیں کبھی اس کو گود میں لیتی کبھی اس کو کلیجے سے لگاتی رات تمام راستہ چلتی دن کو کسی پہاڑ یا دیکے وغیرہ

میں چمپکڑ بیٹھ جاتی۔ شیر میرے سامنے سے گزر گیا۔ سانپ کو میں نے پھلانگنا قسم قسم کے جانور مجھے دکھائی دیتے مگر مجھے کچھ نہ ہوا۔ میں کجنتِ صحیح سلامت حیدرآباد میں پہنچی کاش شیر ہی کھا گیا ہوتا۔ سانپ نے ہی مجھ بد بخت کو ڈس لیا ہوتا تو یہ نصبت د اٹھائی۔ (بے اختیار رونے لگیں)

ہاجرہ۔ استانی جی مت روؤ آپ کو تکلیف ہوتی ہو تو وہیں پر ختم کر دیجئے میرے دل کو سخت صدمہ ہو رہا ہے۔

مسٹر مخون۔ آف کیا درو بھری داستان ہے۔

استانی۔ جب میں حیدرآباد پہنچی۔ جو کچھ بچا بچا یا میری کمر سے بندھا تھا بیچ باج کے کھایا جب سب ہو چکا تو فاقوں کی نوبت آئی حیدرآبادی لوگ نہایت رحم دل فیاض مہمان نواز ہوتے ہیں۔ مردت کے پتلے جس محلہ میں میرا گھر تھا۔ وہاں ایک امیر کا مکان تھا۔ جب ان کو معلوم ہوا کہ میں تکلیف میں ہوں۔ مجھے بلوا بھیجا ماہانہ چالیس روپے مقرر کر دیئے بڑا سخی داتا تھا۔ ان کا نام نوب امداد جنگ بہادر تھا خدا ان کو بخشے ان کی کروٹ کروٹ جنت نصیب ہو۔ میرا رواں رواں دعا دیتا ہے۔ یہ گوشت پرست سب انہیں کا ہے۔ میری بوٹی بوٹی ان کی احسان مند ہے۔ میں کیا ان کا احسان ادا کر سکتی ہوں۔ صرف دعا دیتی ہوں اس طرح سینکڑوں سعادت کوان کے دربار سے ماہوار ملتی تھی کسی کو چالیس کسی کو پچاس پندرہ بیس کسی کو دس پانچ غرض ہر حیثیت کے آدمی کو اعلیٰ قدر مراتب ماہوار ملتی تھی بڑے بڑے مولویوں کو معقول تنخواہ دی جاتی تھی۔

سارا۔ میں تو حیدرآبادیوں کو پسند نہیں کرتی کیونکہ جب خدا ان کو حکومت کی کرسی پر بٹھاتا ہے تو اس وقت وہ اپنے ملکی بھائیوں کی مدد نہیں کرتے ان کو نوکری نہیں دلاتے ان کی دستگیری نہیں کرتے یہ خیال کرنا چاہئے

کہ حکومت ہمیشہ رہتی نہیں وقت اور موقع کو غنیمت جانتا چاہئے۔ جو اس کے اپنے بھائیوں کی بھلائی کے لئے کر دینا چاہئے تاکہ اپنا ملک ترقی کرے اس پر یہ ملکی لوگ جاسے کہاں حیدرآباد سے باہران کو نوکری ملتی نہیں، حسنت و حرمت نہیں آتی کہ روتی لگا سکیں۔ جب ان کی فریاد کوئی نہیں سناتا تو ملکی غیر ملکی کا جھگڑا نکالتے ہیں۔ ناحق کا جھگڑا ہے۔ جس کے سبب سے لکھنؤ کا نقصان ہوتا ہے۔ مسٹر سخون۔ میں اب جاؤں گی بہت دیر ہو گئی وچھ پنج چکے کیارات کا کھانا بھی کھانے کا قصد ہے۔

ہاجرہ۔ ذرا اور ٹھہر جائیئے استانی جی کا قصد تو پورا سن لیجئے دھب استانی جی یہ تو کہئے کہ آپ کے ساتھ کوئی نوکر وغیرہ تو نہ آیا ہوگا۔ پھر اکیلی کیونکر چلی آئیں۔

استانی۔ اونی بیٹی غدر کے زمانہ میں کون کس کا تھا۔ نفسی نفسی کا باز آگرم تھا کہاں کے نوکر کہاں کی دولت کہاں کی عزت سب خاک میں مل گئی۔ خدا وہ دن پھر نہ دکھائے۔ ہمارے نصیبوں کی بس وہی قیامت تھی صرف جاہیں روپیہ پر ہی گور نہ تھا نواب صاحب کے گھر کی سلاخی سیتی اس کی مزدوری الگ مجھے ملتی میرے بچے کی تعلیم نواب صاحب نے خود اپنے ذمہ لی۔ ساہا سال گزر گئے دونوں بچے جوان ہو گئے لڑکے کو سور و پیہ کی نوکری نواب صاحب نے دلوادی لڑکے کی خواہش تھی کہ ولہن حسین ہو۔ ہمیشہ مجھ سے یہی کہتا۔ ایسی بی بی لاؤ جو محفل کی ناک ہو میں کہتی ابھی شادسی نہ کر ماہوار کم ہے کافی نہ ہوگی تکلیف اٹھانی پڑے گی۔

سارا۔ بڑے بڑے امیر لوگ حسین ڈھونڈتے ہیں تو انہیں ملتی حسین ہے کیا اب بھلا سور و پیہ کے ماہوار دار کو کہاں سے حسین بی بی ملتی تعلیم یافتہ تو آج کل

خدا کے فضل سے بہت مٹی ہیں مگر حسین لڑکی ملنا تو سخت مشکل ہے۔ یہ بھی خدا کی مہربانی ہے۔ جن جس کو وہ عنایت کرے علم و کوشش سے حاصل ہو سکتا ہے۔ لیکن ایک سیاہ خام بد شکل عورت کو کوشش سے حسین نہیں بن سکتی۔ دیکھئے کرسٹائیوں کو کیا کالی کالی ہوتی ہیں۔ یہ معمولی عورتیں ہوتی ہیں کوشش سے بنی۔ اے۔ ایم۔ اے ہو جاتی ہیں اس سے صاف ظاہر ہے کہ کوشش سے علم آجاتا ہے مگر حُسن نہیں آتا۔ حُسن خدا کا نعمت ہے۔

مسٹر عیون۔ یورپ و ایران و ترکی میں حسن چاروں طرف دکھائی دیتا ہے ایک سے بڑھ کر ایک حسین ہے۔

ہاجرہ۔ یہ نہ کہئے وہاں بھی حسن عالمگیر نہیں ہے۔ البتہ رنگ گورا ہوتا ہے چونکہ سرد ملک ہے اسلئے رنگ صاف ہوتا ہے۔ حسین ان میں بھی سویں دو چار ہی ہوتے ہیں۔ البتہ اچھی صورت کہہ سکتے ہیں۔ حُسن چیزے دیگر است۔ ایران میں جو عورتیں عالی خاندان ہوتی ہیں البتہ وہ سچ سچ کی حسین ہوتی ہیں۔ حُسن اس کا نام ہے قد موزوں سٹول بدن ناک آنکھ درست رنگ سُرُخ و سفید مگر پتلی بے سیاہ بال وغیرہ وغیرہ کا۔

سارا۔ اچھا آخر شادی ہوئی بھی؟ بی بی کیسی آئی۔ لڑکی کی شادی کس سے کی۔

استانی۔ جب میرے عزیزوں کو معلوم ہوا کہ میں حیدرآباد میں ہوں یکے بعد دیگرے لکھنؤ سے حیدرآباد آتے گئے۔ اپنے ایک عزیز کے لڑکے ہے بیوی کی شادی کر دی۔ خدا کی کرنی دیکھو اس کے لڑکے کو ایک بڑی خدمت مل گئی شکر ہے کہ یہی تو اپنے گھر میں خوش اور آسودہ ہے۔ مگر پوتے نے میرے متع کرنے پر بھی شادی کر لی لیکن اس کو دلہن پسند نہ آئی جلوہ کے روز سے

صورت بنائی اور مجھ سے ناراض ہو گیا صاف کہنا تم نے دشمنی کی دلہن بد صورت  
 ڈھونڈی میں نے منع کیا اور کہا بیٹا تری ماہوار سو روپیہ ہے احسن حیدر آباد میں  
 کم ہے میں کہاں سے ڈھونڈ کر لاتی پوتنا تو ناراض تھا ہتی پوت ہو صاحبہ گھونگٹ  
 کے اندر ہی مجھ سے پرغاش کرنے لگیں۔ جہاں میری صورت دیکھی تو فوراً  
 تیوری میں گرہ پڑ گئی۔ میرا ہر کام ہر ایک بات اس کو بُری لگتی تھی۔ جب ان کا  
 گھونگٹ اٹھا تو میاں سے کہنے لگی کہ الگ گھر کرو۔ میرا اس گھر گزارہ نہیں ہو سکتا  
 ۔ کچھ تو مجھ سے پہلے ہی سے رکا رکھا تھا طے میں نے الگ راستوں میرے لئے  
 سوہان روع تھے۔ پوتے کی کیفیت سننے میرے سامنے بیوی کو برا کہتا اس کے  
 سامنے اس کی سی گاتا جو وہ کہتی اس کی ناز برداری کرتا نتیجہ یہ ہوا اور ہونا بھی چاہتا  
 تھا کہ روز بروز اس کا دلغ آسان پر چڑھتا گیا۔ اب لگی ٹٹنے ڈکنے تو یزید گنڈے  
 کرنے۔ اندر ہی اندر جو کچھ زیور تھا سب فروخت کر کے تو یزید گنڈے میں لگا دیا  
 میاں کہتا یہ چیز کیوں بیچی تو جواب ملتا میرا دل چاہا میرے جہیز کا مال تھا۔  
 مجھے اختیار ہے یہ اپنا ساٹھ لے کے رہ جاتا جب میں نے دیکھا کہ صرف میرے  
 سب سے یہ تمام مصیبت ہے میں نے حج کا قصد کر لیا جو کچھ میرے پاس تھا  
 سب کی اشرفیاں بنا کر ایک ٹین کے عصا میں ڈال اور فقیرنی کا بھیس کر کے  
 حج کو روانہ ہوئی۔ میرے ساتھ میری جان بہچان کی ایک بیوی بھی ہو لیں جب حج  
 کو روانہ ہوئی تو راستہ میں ہمارا قافلہ ٹٹ گیا۔ تمام لوگ پریشان ہو گئے۔ بہت  
 سے مارے گئے میرے بدن پر گیروے زنگ کا برقع تھا۔ فقیرنی بنی ہوئی تھی  
 ایک بدو نے آنکر کچھ اپنی زبان میں کہا اور مجھے اپنے گھر لے کر گیا اپنی بی بی سے  
 کہا۔ یہ بدویش ہے میں نے اس کو ہمان کیا ہے تو اس کے لئے کھانا تیار کر  
 بہت تکلف کا کھانا پکا اس کی بی بی نے کہا میرے پاس اس وقت کچھ بھی نہیں ہے

میں کیا تیار کروں۔ ایک پیسہ بھی میرے پاس نہیں ہے۔ وہ بد و اپنی بیوی پر بہت خفا ہوا کہا یہ بکری جو صحن میں بندھی ہے اس کو ذبح کر کے فوراً دعوت کی تیاری کر اس کی بی بی نے کہا یہ بکری دودھ دیتی ہے میرا بچہ پیتا ہے۔ اس کے میں ذبح کیونکر کروں کچھ دودھ کیا پئے گا۔ اس کو جو غصہ آیا تو اٹھٹھا میرے بازو میں جو لکڑی تھی وہ لے کر اس کو مارنا چاہا کہ وہ لکڑی ایک پتھر پر جا کر زور سے لگی اس کے اندر جو اشرفیاں تھیں سب چھنا چھن کر پڑیں۔ یہ دیکھ کر وہ بدو میرے پاؤں پر گر پڑا۔ کہا تم جتنی درویش ہو یہ تمجزہ دکھایا میرے پاس کھانے کو کچھ نہ تھا خدا نے دیا یہ کھکر وہ خوش خوش اپنی بی بی کو سب اشرفیاں دے دیں کھانا پکایا گیا میری دعوت ہوئی۔

ہاجرہ دسارا۔ (بے اختیار ہنس کر) استانی جی آپ کا قصہ بھی عجیب ہے آپ نے رولایا بھی ہنسا بھی دیا۔ میں نے کے عصا میں اشرفیاں کیوں بھر لی تھیں۔ آخر اس کا سبب کیا۔

استانی جی۔ کیا کرتی مجھے معلوم تھا کہ عربستان میں قافلے بہت لٹ جاتے ہیں۔ جاؤں کی خیر نہ تھی۔ میں نفیرنی کیا بنی تھی خدا نے دراصل فقیر کر دیا اب بھیک مانگنے کی نوبت آئی جب ایک قافلہ وہاں سے روانہ ہوا تو میں بھی ساتھ ہوئی۔ ہجر سے قافلہ والوں نے چندہ کر کے میرا خرچ پورا کر دیا اپنی بوٹی کو تار دیا اس نے کچھ بھیجا تو حیدرآباد واپس آئی۔ یہاں آکر کیا دیکھا کہ پوتے صاحب نے اپنی بی بی کو چھوڑ دیا ہے وہ اپنے میکے جا کر بیٹھی ہے۔ اس کا انتقال ہو گیا ہے۔ اس کا باپ تو پہلے ہی مر چکا تھا اب بھانج صاحبہ کے پاس ہے۔ رات دن میں ہزار صلواتیں سنا کر بھانج کھانا دیتی ہے۔ ہمیشہ یہی کہتی ہے ہمارا فرض تھا شادی کر دی اب یہ کجخت لڑکر آئی ہے۔

اس کو کہاں سے غم بھر کھانا کھلاؤں۔ آخر اس کا منہ کب کالا ہو گا۔ جاتی کیوں نہیں ساس کو لڑا کر گھر سے نکال دیا۔ بیچاری فقیرنی کا بھیس لے کر گھر چھوڑ کر بھاگ گئی تو خود کیوں میاں کو لے کر نہ بیٹھی۔ ساس بڑی تھی شوہر تو اچھا تھا۔ تیرا مرید ہو کر بیٹھا تھا پھر کیوں آئی یہ سب باتیں شہد کے گھونٹ کی طرح پی جاتی ہے۔ ایک جواب نہیں دے سکتی۔ خدا کی شان دیکھو جس کا مزاج وہ عالی تھا اب یہ حالت ہوئی کہ بھائی کے بچوں کے نہا پلے بدلے ہے۔ بھاون کی خوشامد کرتی ہے سل کی بیماری ہو گئی منہ سے خون آتا ہے میرا پوتا بیمار پڑا ہوا ہے۔ جو کچھ گھر میں تھا سب آراج دویران ہو گیا کچھ تو فکروں نے چرا لیا سونا چاندی ملا سیانوں کے حوالے ہوا۔ بیک بینی دو گوش بیٹھا ہوا ہے۔ مجھ سے مل کر بہت رویا میں نے کہا اب بی بی کو بلا لے کب تک وہ میکے میں رہے گی لیکن وہ راضی نہ ہوا میں بڑی کے پاس چلی گئی۔ وہیں رہتی ہوں ماما نہ دس روپیہ انہیں نواب صاحب مرحوم کی جاگیر سے میرے لئے ان کے ایک عزیز نے مقرر کیا ہے اس سے پیٹ پال کر ان کے حق میں دعا دیتی ہوں۔

ہاجرہ۔ آپ نے میری سرگزشت سن لی اور استانی صاحبہ نے بھی آئے گذشتہ حالات بیان کئے اب آپ اپنی بیٹی سنا کر چار درویش کی کہانی پوری سمجھیں سارا۔ انشاء اللہ ضرور بیان کروں گی لیکن اس وقت مجھے گھر جانا ہے بہت دیر ہو گئی کل آپ اور مسز عون استانی صاحبہ میرے ہاں آئیے ہیں۔ کھانا بھی کھائیے تمام دن رہتے فرصت سے کہوں گی۔

ہاجرہ۔ (مسز عون کو مخاطب کر کے) اچھا یہ تو کہئے آپ اپنے خاندان کو کس طرح لام کریں گی۔ وہ تو ایک عورت کو لئے بیٹھے ہیں۔ آپ اپنے میکے میں برنج رہی ہیں آخر جو کچھ میں نے کہا واماغ پاشی کی آپ کی سنع خراشی کی اس سے

کچھ نتیجہ بھی نکلا یا نہیں۔ مسٹر عون - بہت کچھ نتیجہ برآمد ہوا ایک ایک حرن میرے دل پر نقش کا پھر ہو گیا ہے اب میں اپنے شوہر کو خود مناوں گی اُن کو خط لکھ کر بلاؤں گی اون سے معافی مانگوں گی اس کے بعد ان کی اطاعت کر کے اُن کا دل ہاتھ میں لوں گی۔ ان سے کہوں گی کہ اس عورت کو علیحدہ کسی گھر میں رکھنے میں الگ رہوں گی اور کبھی نہیں لڑوں گی۔ میں سچ کہتی ہوں آپ کی ہمیشہ مرہون منت و ممنون احسان رہوں گی آپ کی نصیحت آئینہ بیان نے میرے دل پر بڑا اثر کیا میں نے اپنے ویسے اس وقت بہت نادام ہوں کہ اپنے شوہر پر میں نے بڑا ظلم کیا ورنہ نظرۃً وہ بہت نیک ہیں۔

سارا - ( ہاجرہ سے ) خدا کا شکر ہے وہ کچھ بڑے ہوئے تمہارے سبب سے مل جائیں گے جب انہوں نے خود دل میں عہد کر لیا ہے تو ضرور اپنے میاں سے ملیں گی لو خدا حافظ۔

## آٹھواں باب

سارا کا قصہ

ایک نہایت حسین لینڈ و گاڑی جس میں مشکی رنگ کے وینر گھوڑوں کی جوڑی جمی ہوئی ہے ایک خوبصورت و مالیشان کوٹھی میں جو ایک خوش منظر مقام پر واقع ہے جس کا چمن اقسام کے پھول پتوں سے لہلہا رہا ہے داخل ہوئی۔ سیدہ زانی دیوڑھی پر جا کھڑی ہوئی۔ دیوڑھی دارنی نے اندر جا کر خبر کی ایک پیش خدمت کو صاحب خانہ نے حکم دیا کہ جا کر سواری اتراؤ۔ جو بیوی اس گاڑی میں آئی تھیں اتر کر مجلس راہیں داخل ہوئیں۔ صاحب خانہ نے

نبایت تپاک سے اپنے ہمان کو لگے لگایا آتھ میں ہاتھ ڈاکر ڈائینگ روم میں لے گئیں اور کہا ہاجرہ تم تو ٹھیک وقت پر آ گئیں اب مسز عون وغیرہ کا انتظار ہے۔ ہاجرہ کہنے اب آپ کا مزاج کیسا ہے؟ مجھے تو رات کو رہہ کر بیچاری اسانی کا خیال آیا کیا دراصل قابل رحم ہے ہر طرح سے لٹ گئی۔

سارا۔ میری بھی یہی کیفیت رہی ان کی تکالیف کا سماں آنکھوں کے سامنے کھینچا رہا۔ مانا نے آنکر کہا سواری آئی ہے صاحب خانہ نے کہا اترا دو مسز عون اتر کر آئیں ساتھ ہی اسٹانی جی بھی آ گئیں اور ایک ہمان مس یوسف شاہ بھی آ گئیں۔ ہاجرہ۔ (مسز عون سے مخاطب ہو کر) یہ تو کہو آپ نے میاں کو خط لکھا یا جو کچھ سنا اس کان سے سن کر اس کان سے اڑاویا۔

مسز عون۔ رات ہی کو میں نے حسب وعدہ خط لکھ دیا اما جان کو دکھایا تو انہوں نے کہا تم خط ہرگز نہ لکھو اس میں تمہاری سبکی ہے۔ مرد کو چاہئے کہ خود آکر بیوی کو لے جائے یا سسرال والے آن کر منا کر لے جائیں تم اگر میاں کو بلاؤ گی تو تمام سسرال میں ناک کٹ جائیگی لیکن میں نے ماں جان سے کہدیا اصل میں میرا قصور تھا وہ لوگ کیوں آنے لگے۔ ساس نندوت میں نے کیوں بُرائی بول لی وہ میرے پاس آئیں گی۔ ہرگز نہ آئیں گی اس لئے مجھے چاہئے پیش قدمی کروں میں نے خط ڈاک میں ڈال دیا۔

سارا۔ (ہاجرہ سے) بے انتہا خوشی کی بات ہے کہ تمہاری سرگزشت سے ایک بنی نوع انسان کو فائدہ پہنچا۔

ہاجرہ۔ کیا کسی اور ہمان کو بھی بلایا ہے۔

سارا۔ ہاں میں نے مسز جیکسن کو بھی مدعو کیا ہے۔ میری ولایت کی سہیلی میں شاید آپ کو ان سے ملنے کا اتفاق نہیں ہوا۔ وہ قابل ملنے کے ہیں۔ ان کے

خانہ کا نام تو سنا ہوگا۔ یہاں کے مشہور بیرسٹر ہیں۔  
ہاجرہ - بھلا مسٹر جیکسن کو کون نہیں جانتا؟  
اتنے میں مسٹر جیکسن آگئے صاحب خانہ نے ان کو سب مہمانوں سے ملایا  
اور بے لکر کھانے کے کمرہ میں گئے۔

مسٹر سخون - کیا عمدہ پلاؤ ہے۔ ایسا میں آلو بخارا بادام خوبانی زرد آلو  
وغیرہ بھی پڑے ہیں اس کو کس طرح پکاتے ہیں۔

سارا - بادوچی سے ترکیب پوچھنی چاہئے مجھے تو کھانا پکانے میں مطلق دخل  
نہیں ہے۔ یہ میوہ پلاؤ ہے۔ بس اتنا ہی میں جانتی ہوں۔

ہاجرہ - اس کی ترکیب مشکل ہی کیا ہے جو بادوچی سے پوچھا جائے۔ عمومی  
پلاؤ کی طرح پکاتے ہیں۔ کشمش و بادام وغیرہ کو دو تین گھنٹہ بجھو دینا چاہئے دم دینے  
کے وقت اوپر سے ڈال دیتے ہیں۔

مسٹر سخون - ہر چیز کا وزن کس قدر ہو۔

ہاجرہ - چاول اور گوشت کی نسبت سے میوہ جات ڈالنا چاہئیں۔ مسلم مرغ  
کباب بھی خوب پکا اس کی ترکیب پکانے کی تم کو معلوم ہے۔

مسٹر سخون - مجھے معلوم نہیں آپ ہی بتائیے آپ تو تیری رہبر و ہادی ہیں۔

ہاجرہ - بھو یا مرغ یا اور کوئی پرند مرغابی اور بیڑ وغیرہ دن کو اگر کھانا  
ہے۔ تو رات کو اور رات کو اگر کھانا ہے تو صبح ہی کو ذبح کرنا چاہئے پکانے کے تھوڑے  
دیر قبل کچھ کے مار کر نیک و کالی مرغی لگا کر تھوڑی دیر چھوڑ دینا چاہئے۔ اس کے  
بعد پانی اور گھی تھوڑا سا ڈال کر بھیا جو جانور ذبح کیا گیا ہے دیکھی میں چڑھا دینا  
چاہئے جب سرنج ہو جائے۔ اور بالکل گل جائے تو تھوڑی سی اد۔ سٹر ساس اور  
سرکہ ڈال دیا جائے چند لمحوں کے بعد اتار لیا جائے پھر دو گوشت اس قدر گل جاتا ہے

ایسا معلوم ہوتا ہے کہ کیلا کھا رہے ہیں۔

سارا - (اپنی مغلانی سے) مربوں کا پارسل جو کل آیا ہے۔ اس میں سے مرے نکال کر لاؤ" جب مرتبہ آگے تو بہانوں نے ہر ایک قسم میں سے کچھ نہ کچھ کھایا سارے اپنے بہانوں سے دریافت کیا۔ یہ تو بتائیے یہ جالی دار مرتبہ کا ہیسا ہے۔ ہاجرہ نے جواب دیا غالباً پیٹھے کا ہے۔ کیا خوبصورت نقش کیا ہے معلوم ہوتا ہے۔ بادام کی جالی جو مدراس اور حیدرآباد میں بنائی جاتی ہے رکھی ہوئی ہے۔

سارا - جناب یہ کچے بانس کا مرتبہ ہے۔ کس قدر موٹا بانس ہوگا۔ جس کی چکتیاں طشتری کے برابر ہیں اور یہ مرتبہ ٹاڑکے کو یوں کا ہے جسے حیدرآباد میں منجل کہتے ہیں معلوم ہوتا ہے گویا بلور کے ٹکڑے رکھے ہیں۔ کروندوں کے مرتبہ کو دیکھو سرخی تک باقی ہے اسی طرح کریوں کی سبزی باقی ہے اور کرواہٹ نام کو نہیں ہاجرہ - واقعی کس قدر نفیس مرتبہ ہیں میں نے تو آج تک ایسے مرتبے کھائے نہیں کریوں کا بیج موجود چھلکوں کی سبزی موجود اور کرواہٹ نام کو نہیں۔ اسی طرح آم کی کیریاں مسلم رکھی ہوئی ہیں اور اندر سے گھٹی غائب کیا صناعتی کی گئی ہے۔ واہ واہ سبحان اللہ یہ مجبورہ بھی خوب ہے کیری و کروندہ اور سب ملا کر جو بنایا ہے چین کے چوں چوں کا مرتبہ ہو گیا ہے۔

سارا - اس کی لطافت و نفاست کو چوچو کا مرتبہ کہا جاسکتا ہے۔ شیرا دیکھئے بالکل پانی معلوم ہوتا ہے کس قدر صاف کیا ہے۔

مسٹر عیون - یہ مرتبہ کہاں سے آئے ہیں تو مدت الامریں کبھی ایسے مرتبے نہیں دیکھے کھانا تو درکنار کس قدر نایاب ہیں۔

سارا - مرشدآباد کے نواب صاحب کے ہاں سے تحفہ آئے ہیں ورنہ یہاں کے رکابداروں کو یہ ترکیبیں اور صفیں کہاں معلوم کھانے سے فارغ ہونیکے بعد

سارا بیگم سب بہانوں کو لئے ہوئے اپنے شاندار نشست کے کمرہ میں داخل ہوئیں۔  
مسٹر عیون - استانی جی آپ اخبار پڑھ کر کتنا سیٹ ہم سب چکے سے  
سنیں گے۔

استانی - شاید تم سب کی زبانیں تھک گئیں کھانا کھاتے کھاتے دنیا کی  
یکو اس تو ختم کر دی۔ ہمارے زمانہ شباب میں کھانا کھاتے وقت بات چیت نہیں  
کرتے تھے اس مقولہ پر عمل تھا اول طعام بعدہ کلام اب تو دنیا ہی نرالی ہے۔  
گنگا اٹی بہتی ہے۔ تم لوگوں کی زبان ہے یا قلعی ایک منٹ کیلئے نہیں رکھتی یا ایک  
ریل ہے کہ چلی جا رہی ہے۔ شاید تم سب تھک گئیں جو مجھ سے فرمائش جو رہی ہے  
مسٹر عیون - استانی جی اگلے زمانہ کے لوگوں کو وقت کی قدر نہ تھی۔  
وقت بہت خراب کرتے تھے۔ آجکل کے زمانہ میں لوگوں کے نزدیک وقت بہت  
قیمتی چیز ہے اسلئے ادھر ادھر کی غیاس کھانے کے وقت لگاتے ہیں تاکہ وقت چھی  
طرح کٹے اور غذا اچھی طرح چبے تو ہاضمہ کو بھی فائدہ ہے اس میں یہ حکمت  
مضمربہ کیا آپ کو ہماری باتوں میں لطف نہ آیا۔ آپ لوگ ہمیشہ اگلے زمانہ کی  
برانی کرتے رہتے ہیں اگلے زمانہ میں رکھا ہی کیا تھا۔ برقی۔ روشنی کہاں تھی۔  
ٹیلیفون کہاں تھا نہ دفانی جہاز تھا نہ ڈاک کا انتظام تھا اب تو سینکڑوں  
میل کے فاصلے سے بات کوئی ہو تو بذریعہ ٹیلیفون کے منٹوں میں بات کرو۔  
ہزاروں میل کی خبریں ٹیلیگراف کے ذریعہ سے گھنٹوں میں آجاتی ہیں جو بات  
بہنوں کیا برسوں میں نامکن تھی ریل کو دیکھئے یا تو چھ مہینے میں حیدرآباد  
سے بمبئی آدھی جاتا تھا اس پر راہ میں راہزوں ڈاکوں کا خطرہ ٹٹ جانے کا  
خوف جان جانیہ کا اندیشہ اب تو دوسرے دن یہاں سے بمبئی پہنچ جاتے  
ہیں۔ بجلی کی روشنی کا یہ حال کہ ایک کھٹکا کھولا سارا گھنٹوں میں پہنچ جاتا ہے۔

رہتی بھی کسی شہنشاہ جیسے چاندنی اگلے زمانے کو اب سے کیا نسبت ہے یہ باتیں  
نواب میں بھی نصیب نہ تھیں اب تو جہد ہرزہ کیجو ہر چیز میں ترقی ہی ترقی ہے ۔  
ہاجرہ - استانی جی آپ کو اینڈی کا تیل ڈال کر فٹیل سوز روشن کرنا یاد ہوگا۔  
ایک رسالہ ہاتھ میں لے کر (واستانی جی اس کو پڑھو۔

**استانی** - لاجول ولا قوۃ - پھر میرے آگے اخبار دکھا مجھے ان اخباروں سے  
سخت نفرت ہے - اس میں یہی جھگڑا ہوگا ہندو مسلمان آپس میں لڑ رہے ہیں ۔  
سوامی شردھانند نے تو مسلمانوں کے گلوں پر چھری پھیر دی محمد علی شکر علی ہندو  
مسلمانوں میں اتحاد و اتفاق پیدا کرنے والے کہاں ہیں اب کچھ نہیں بولتے آپس  
کے جھگڑے کیوں نہیں چکاتے - اخبار پڑھ کر میری طبیعت اور اونٹ جاتی ہے - اسلئے  
میں نے اخبار دیکھنا ہی یک قلم چھوڑ دیا - نہ میں گاندھی جی کی طرف بولوں گی نہ میں  
انگریزی کی بیچ کرتی ہوں ۔ میں تو حق کا ساتھ دینے والی ہوں اب اس میں  
کوئی خوش ہو یا ناخوش - اخیر شہاب سلامت ۔

ہاجرہ - یا اللہ خیر استانی جی آپ کیوں بگاڑ گئیں آپ سے کہتا کون ہے  
کسی طرف بولنے یا نہ بولنے اپنی جگہ پر آپ ثالث باخبر بھی بن گئیں مان نہ مان  
میں تیرا مہمان ۔

**استانی** - بگڑوں کس پر ان اخباروں کو آگ لگا دینے کو ہی چاہتا ہے  
ان کی وجہ سے اور نفاق پھیل رہا ہے یا تو انگریزوں اور ہندیوں میں جنگ  
ہو رہی تھی اور ہندو مسلمان ایک ہو گئے تھے یا اب ہندو مسلمانوں میں کتنی تم کستا  
ہونے لگی - اخبار والے غضب کے ہوتے ہیں ایک ہندو کی گاتا ہے تو ایک  
مسلمانوں کی پیشی لیتا ہے ۔

ہاجرہ - استانی جی آپ کو تو اخباروں سے نفرت ہی ہو گئی ۔ لیجئے میں

ایک مضمون پڑھ کر سناقی ہوں (ظل السلطان) کھول کر اس میں ایک عجیب خبر چھپی ہے۔ جن آرا بیگم عزیز احمد بیرسٹر کی لڑکی نے ایک ہندو سے شادی کر لی۔ اس کو بہت برا بھلا کہا ہے واقعی نہایت افسوس کی بات ہے ایک مسلمان لڑکی ہندو کے ساتھ شادی کرے کس قدر شرم کا مقام ہے۔

مسٹر یوسف شاہ - کیا کبھی مسلمانوں کی ہے جدہرو دیکھو تباہی تباہی (مسٹر جیکشن کو فحشا طبع کر کے) آپ تو ان کو جانتی ہوں گی۔

مسٹر جیکشن - ہاں اچھی طرح سے واقف ہوں۔ جب اس لڑکے نے شادی کی تو اس کے والدین شریک نہیں ہوئے سب اہل خاندان ناراض ہیں ساری برادری کی ناک کٹ گئی۔

ہاجرہ - آپ کے لئے ذمت کا باعث کیوں ایک زمانہ وہ تھا کہ ہندو مہاراجگان بیٹب خاطر مسلمانوں کو اپنی بیٹیاں ریتے شہنشاہوں کے پاس ڈولے بھواتے صرف مہاراجاؤں سے پورے اپنی لڑکی نہیں دی تھی جس پر اس سے قیامت خیز جنگ ہوئی اور اکبر کا آخر فتح ہوئی۔ البتہ مسلمانوں کیلئے باعث ندامت ہے۔ مسلمان لڑکی ہندو کے ساتھ عقد نکاح نہیں کر سکتی۔ عقد حرام ہے۔

مسٹر عیون - بیچارے حسن آرا کو لوگ برا کیوں کہتے ہیں۔ اس نے تو وہ کام کیا جس کی تمنا و آرزو مسٹر محمد علی اور ان کے رفقاء کو عمی عملی صورت اسکا دکی پیدا ہو گئی۔ جب ہندو مسلمان ایک ہو گئے تو رشتہ و پیوند کرنا ضروری ہو احسن آرا نے رہبری کی اس کا تو ان سب کو احسان ماننا چاہئے۔ مسٹر محمد علی کے فلسفہ والوں کو اس لڑکی کی بیرونی کرنی چاہئے۔ مسٹر محمد علی کی کوشش بار آور ہوئی۔ من تو شدم تو من شدی من جان شدم تو من شدی تاکس نہ گوئد بعد ازیں من دیگر کم تو دیگر کری + کہئے مسٹر جیکشن آپ کا کیا حال ہے؟

آپ بھی تو ہندو مسلم اتحاد کی بڑی حامی ہیں۔ اور ماورہند کے ہر بھئی خواہ کو ہونا چاہتے۔

سارا۔ (بات کاٹ کر) اتفاق اگر ہوتا تو لڑکے کا باپ ناراض کیوں ہوتا اس کو خوشیاں منانی تھیں کہ اتفاق کی عملی صورت پیدا ہونی بعض ہندو جو اتحاد باہمی کاراگ لاپتے ہیں وہ صرف زبانی جمع خرچ ہے۔

مسٹر جیکسن۔ میرے خیال میں جہاں آرانے جو شادی کی اچھا کیسا لڑکیوں کو آزادی ملنی چاہئے البتہ لڑکے کے باپ کو یا کسی کو بھی ناراض نہ ہونا چاہئے۔  
استمانی جی۔ (یورپر بل ڈاکٹر) میں کہتی ہوں نہ ان اخباروں کو آگ لگا لڑکی۔ دیکھا ایک مضمون پڑھا تو کیا گل کھلا دوسرا پڑھو تو اس سے بدتر دل جلانے والا نکلے گا۔ اگر ہوم رول ملا تو بس ہندو مسلمانوں میں دیکھنا کیسی بنتی ہے۔ ایک کا ہاتھ دوسرے کا گلا۔

مسٹر مخون۔ زیادہ سے زیادہ یہی ہو گا کہ مسلمان ہند سے اب وہ ہو جائیں مضائقہ کیا ہے۔ بہت سے مسلمان ایسے بھی سخی و آتا ہیں جو سات کروڑ مسلمانوں کو بھیٹ چڑھانے کو تیار ہیں بشرطیکہ ہوم رول ملے۔

استمانی جی۔ چل لڑکی۔ تیری منطق ہی نرالی ہے بدمرنے کے اگر فضل بہار آئی تو کیا ہا ہوم رول کس کو ملے گا۔ جب ہمیں نہ ہوئے ع پس از سرمن کن فیکن شدہ شدہ باشد ہوم رول کی خوشی کون کرے گا وہ جو تم کو ملیا میٹ کریں۔  
مسٹر یوسف شاہ۔ دراصل طبیعت بہت کمزور ہو گئی دیکھا لڑکے بوڑھوں کا کہنا نہ ماننے کا کیسا پھیل پایا۔

## نواب باب

سارا۔ یہ تھے تو وہی رہیں گے (مسز عون سے) آپ کچھ گائیے کہ  
مسز یوسف شاہ کا ذرا دل بہلے۔

مسز عون۔ مسز جیکشن بہت اچھا گاتی ہیں۔  
سارا۔ ازیں چہ بہتر۔ بسم اللہ آپ ہی شروع کیجئے۔  
مسز جیکشن۔ مجھے اردو کی بہت کم غزلیں یاد ہیں۔ بروں بھاشا کی ٹھہرا  
وغیرہ البتہ کچھ یاد ہیں۔

مسز عون۔ اچھا وہی ہو۔ بھاشا ہو۔ سنسکرت ہو ایرانی ہو کسی  
زبان میں گائیے۔ غرض تو زیادہ تر سڑوں سے ہے نہ کہ الفاظ سے اس میں  
شک نہیں الفاظ بھی اگر سمجھ میں آجائیں تو لطف دونا ہو جاتا ہے مگر سڑیلی آواز  
یونہی دل کو بچپن کر دیتی ہے۔

مسز جیکشن۔ مگر میری آواز ایسی سڑیلی نہیں ہے کہ دل کو  
بچپن کر دے۔

مسز عون۔ ہاتھ لنگن کو آرسی کیا ہے ابھی معلوم ہوا جاتا ہے آپ کا  
انکسار ہے بہر حال گائیے تو سہی۔

مسز جیکشن۔ اس وقت طبیعت میری حاضر نہیں ہے مگر آپ صاحبوں  
کی خاطر شکنی نہیں نہ ہو۔ اس لئے ایک ٹھہری صرف سناؤں گی۔ اور وہ  
ہے بھی آپ صاحبوں کے مذاق کی۔ لیجئے سنئے سے

بیچ منجھدار پڑی موری نیا  
 کو نہیں ایسا اب ہے کھویا  
 پار لگاؤ نبی جی کے بھیا  
 سب نے ایک زبان ہو کر تعریف کی تالیاں بجائیں۔  
 مسز عون۔ یہ ٹھمسی تو منقبت میں ہے آپ کی آواز سسری  
 نہیں جھلا اس سے بڑھ کر اور کیا سسری ہوگی۔

ہاجرہ۔ بعض مسلمان بیویوں کو بھی اچھا گانا آتا ہے مگر شرم کے مارے  
 گاتی نہیں برعکس ہم مسلمانوں کے ہندو اور پارسی لیڈیاں پارٹیوں میں  
 کس بے باکی سے گاتی اور نڈل دیا نو وغیرہ بجاتی ہیں۔ پہلے تو مسلمان  
 لڑکیوں کو موسیقی سکھاتے نہیں اسکو عیب سمجھتے ہیں شاید اس لئے کہ بعض  
 رذیل پیشہ طبقہ نے موسیقی کو ہی اپنا پیشہ اختیار کر رکھا ہے اس لئے موسیقی  
 سیکھنا یا سکھانا میوب خیال کیا جاتا ہے مگر یہ غلطی ہے موسیقی تو فن لطیف  
 ہے اگر کوئی رذیل پیشہ والا خیرات دیا کرے تو ہم خیرات دینا چھوڑیں کیونکہ  
 ایک رذیل پیشہ خیرات دیتا ہے۔ مسز عون آپ کچھ گائیے دوسروں سے  
 فرمائش کرنا تو آسان ہے اس وقت تو ضرور آپ کچھ گائیے ایک چھوٹی سی  
 غزل ہی سہی۔

مسز جیکشن و مسز یوسف شاہ دسار نے کہا ہم سب ہاجرہ بیگم کی تائید  
 کرتے ہیں۔ مسز عون کو ضرور گانا ہوگا۔ آپس میں شرانے کا کیا کل ہے۔  
 مسز عون۔ اس وقت مسز جیکشن کو گانے دیکھنے میں جاتے وقت  
 گاؤں گی۔

گل میں شجر میں تو ہے شمس و قمر میں تو ہے  
 ہر جا چمک رہا ہے ہر جا پہ تیری بو ہے  
 اُحد کہیں ہو تو اُحد کہیں بنا تو  
 پنہا کبھی ہے ہوتا کہ ہوتا دو بدو ہے  
 منصور بھی تھا تو ہی اور دار بھی تھا تو ہی  
 ناحق وہ بندہ حق بد نام کو بکو ہے  
 دیر و حرم کھلیا بیکار کا ہے جھگڑا  
 یہ سب ہیں تیرے مسکن جس جا پہ دیکھو تو ہے

محفوظ رکھ خدا یا ہے یہ دعا صیبا کی

تیری ہی دی ہوئی ہے اسلی جو آبرو ہے

واہ واہ سبحان اللہ کی صدا گو نچنے لگی

استانی جی ۔ تم سب گائی رہو میں اب نماز کو جاتی ہوں ۔

ہاجرہ ۔ کیا ہم سب مسلمان نہیں ہیں چلے میں بھی آپ کے ساتھ ہوں

چنانچہ استانی ہاجرہ مسز یوسف شاہ تینوں مل کر برابر کے کرہ میں نماز

پڑھنے لگیں ۔ استانی جی نے نماز پڑھنے کے بعد ایک چھوٹی سی کتاب جیب

سے نکال کر کچھ پڑھنا شروع کیا ۔ استانی جب پڑھ چکیں تو ہاجرہ نے

وہ کتاب استانی کے ہاتھ سے لے وہ مقام باواز بلند پڑھنا شروع کیا ۔

ابھی تو دے اپنی الفت مجھے

مجھے نارِ دوزخ کی پروا نہیں

تیری بندگی سے نہ باہر رہوں

کروں کام جو میں وہ مقبول ہو

مجھے اپنے مقسوم کا ہے گلا

میں دنیا میں جب تک کہ زندہ رہوں

یہی میری حسرت ہے ارمان ہے

ہو دنیا اے فانی سے نفرت مجھے

پیہر کی بس ہے شفاعت مجھے

میسر تری ہو اطاعت مجھے

جہاں میں تو دے نیک شہرت مجھے

کسی سے نہیں کچھ شکایت مجھے

عطا کر خدایا تو صحت مجھے

اک اولاد دے باسعادت مجھے

ایک نزل گائیے گا ناروناکس کو نہیں آتا۔

استانی - سارا بگم مسز عون کو میرے پیچھے لگا کر خود الگ بیٹھی ہیں  
بھس میں جنگی ڈال جاو دور کھڑی مجھے بلایا تھا اپنا قصہ سنانے یا  
میرا مضحکہ اڑانے اگر قصہ کہنا ہو تو جلد کہو ورنہ میں جاتی ہوں مسز عون  
جونک کی طرح مجھے چیٹ گئی ہیں۔

سارا - ہنسی روک کر استانی جی میں حاضر ہوں کیا ارشاد ہی فرمائیے  
استانی - اپنا قصہ شروع بھی کرو گی یا نہیں۔

## دسواں باب

سارا - میرا قصہ بہت دروانگیز اور طولانی ہے مگر مختصر طور پر بیان  
کرتی ہوں۔ میرے والد بڑے مالدار تاجرتے مگر ان کو شرطوں کا بڑا شوق  
تھا۔ کشتیوں کی دوڑ کی شرطیں اکثر کرتے تھے گھوڑے بھی شرطوں میں ڈوڑایا  
کرتے تھے جس میں ہزاروں کی ہارجیت ہوا کرتی تھی آخر کار لاکھوں کے  
نقصان میں رہے جس کی وجہ سے تجارت کو ٹوٹا آیا۔ دوستوں کے سمجھانے  
بجھانے پر اور خود بھی اپنی حالت پر غور کرنے سے ان سب فضولیات سے  
تائب ہو گئے اور ج کے قصد سے معاہل و عیال بیت اللہ شریف جانے  
کے لئے سوہت سے جہاز پر روانہ ہوئے کوئی دو روز جہاز چلا ہو گا کہ ایک  
طوفان عظیم کا سامنا ہوا اور جہاز جہاز غرق ہو گیا لکڑی کا ایک بڑا ٹکڑا  
خدا جانے کس طرح میرے ہاتھ لگا۔ میں نے اسے پکڑ لیا۔ میں اسے پکڑے

ہوئے تھی اور پانی بہاے یچار ہاتھا۔ ایک دن ایک رات پانی میں بہتی رہی ایک لوٹ ایسے زور سے آئی جس نے مجھے خشکی پر پھینک دیا میں بے ہوش ہو گئی باہی گیر چھوے جو جال ڈالے مچھلیاں پکڑ رہے تھے مجھے اٹھا کر اپنے گھر لے گئے 'چاروں طرف میرے آگ روشن کی ڈاکٹر کو بلا کر لانے علاج کرایا جب مجھے ہوش آیا تو کیا دیکھتی ہوں میرے نزدیک چند اجنبی گنوار بٹٹی بند مرد اور عورتیں جمع ہیں دو عورتیں میرے بدن پر کچھ مل رہی ہیں میں اپنے دل میں حیران تھی کہ خدایا میں کس عالم میں ہوں اور کہاں ہوں۔ بات منہ سے نکل نہیں سکتی تھی۔ بڑی مشکل سے پوچھا تم کون لوگ ہو۔ میں کہاں ہوں؟ ایک عورت نے ٹوٹی پھوٹی اردو میں جواب دیا تم میرے مکان میں ہو۔ اس شہر کا نام منگلور ہے۔ یہ سن کر میری حیرت و استعجاب کی انتہا نہ تھی کہ خدا مجھے کہاں لایا اور کتن لوگوں میں۔ اور کس طرح سے لایا میں نے ان سے پوچھا میرے ماں باپ کہاں ہیں اسی عورت نے جواب دیا ہم کو کچھ معلوم نہیں ہم تم کو سمندر کے کنارے اٹھلائے اور اپنے گھر میں لاکر علاج کیا۔

ڈاکٹر صاحب جب آئے تو میں نے حالات سب ان سے کہے۔ اور دیا گیا کہ جو جہاز گئی روز کے پیشتر غرق ہوا اسکا کچھ حال معلوم ہے انہوں نے بالکل لاعلمی ظاہر کی۔ بس میں بے اختیار رونے لگی۔ ڈاکٹر صاحب کو میرے حال پر رحم آیا۔ میری تسلی کی اور مجھ سے کہا کہ نامناسب نہ ہو تو آپ میرے مکان میں چکر رہئے۔ آپ کو وہاں ہر طرح کا آرام ملے گا۔ ڈاکٹر خدا ترس مسلمان آدمی تھے میں نے ان کا شکر یہ ادا کیا۔ وہ مجھو جس کے گھر پر میں تھی۔ ضعیف اور نیک دل شخص تھا۔ اس کی عورت بھی گوبال گنوار

اور وہ جیاں لگائے تھی مگر کریم النفس اور مہمان نواز تھی۔ ڈاکٹر صاحب نے مجھے تسکین دی اور کہا کہ مجھ سے جو ہو سکتا ہے آپ کی مدد کیلئے تیار ہوں یہ کہہ کر ڈاکٹر صاحب چلے گئے۔ جب مجھے چلنے پھرنے کی طاقت آگئی تو میں نے نچھوے سے کہا کہ تم نے میری جان بچائی تم میرے محسن ہو۔ میں تمہاری دل سے شکر گزار ہوں اب بتاؤ کہ میں کیا کروں۔ کیا ڈاکٹر صاحب کے ہاں جا کر رہوں یا یہیں رہوں۔ میں کچھ بڑھی لکھی بھی ہوں تھوڑی انگریزی بھی آتی ہے میں کہیں نوکری کر کے اپنا پیٹ پال سکتی ہوں۔ ڈاکٹر صاحب تو بہت نیک، دل معلوم ہوتے ہیں۔ مگر ان کے ہاں جا کر رہنے کو دل گوارا نہیں کرتا۔ ساتھ ہی اس کے ایک بیسہ پاس نہیں جو مکان کرایہ کا لیکر رہوں۔

پچھوے نے صلاح دی کہ سردست تم ڈاکٹر صاحب کے ہاں رہو وہاں ہر طرح کا آرام ملے گا۔ چنانچہ کئی روز کے بعد جب ڈاکٹر صاحب دریافت خیریت کے لئے آئے تو میں ان کے ہاں رہنے کو رضامند ہو گئی اور سواری منگا کر ڈاکٹر صاحب اپنے ہاں لے گئے میں نے سورت اپنے والد کے میجر کو تار دیا مگر اس نے کوئی جواب نہیں دیا۔ پھر خط پر خط لکھے اور کئی تار دئے۔ صدائے برنحو است۔ اس کو جہاز کی غرقابی اور تباہی کا حال پہلے ہی معلوم ہو گیا ہوگا۔ وہ خود مختار بن بیٹھا۔ واقعہ یہ ہے کہ آبائی وطن سنتی تھی کہ مراد آباد ہے۔ اور وہاں کچھ عزیز ہیں۔ سورت میں بضرع تجارت رہ گئے تھے۔ مراد آباد کے عزیزوں کا نام معلوم نہ پتہ معلوم پھر وہاں خط کس کو لکھتی۔ میں اپنے والدین کی اکلوتی بیٹی تھی۔ میرے سوائے کوئی اولاد نہیں۔ والدین کا خاتمہ جہاز کی غرقابی نے کر دیا۔ میں دنیا میں تنہا رہ گئی۔ سنتی تھی کہ مراد آباد میں بھی آبائی کچھ زمیندار می وغیرہ تھی

نہیں معلوم کس کے ہتے چڑھی۔ سورت میں جو کچھ ہوگا مجھے اول تو اس کا کچھ علم نہیں علاوہ بریں جو کچھ ہوگا بھی وہ میں نے ہتیا لیا۔ میری بے کسی بے بسی و تنہائی اس پر ناداری غرض اس وقت کی حالت و کیفیت جو میں محسوس کر رہی تھی ایسی نہیں ہے کہ اس کا اظہار الفاظ میں ہو سکے۔ خدا کسی دشمن کو بھی یہ حالت نصیب نہ کرے (آنکھوں میں آنسو بھرائے) اس وقت کا جب کبھی تصور مجھے آتا ہے تو دل ہل جاتا ہے۔ کلیجہ منہ کو آتا ہے۔ آپ سمجھ سکتی ہیں کہ اس وقت میری کیا حالت ہوگی۔ تن بہ تقدیر خدا سے فریاد کرتی اور رویا کرتی کوئی مونس نہیں رفیق نہیں۔ ایک غیر مرد کے مکان میں بے پناہ رہنا اور گویا بھیک کا ٹکڑا کھانا کیا کچھ نہیں میرے دل پر گذرتی ہوگی۔ مگر سنگ آمد و سخت آمد چارہ کیا تھا۔ کئی مہینے یونہی گزرے ایک دن ڈاکٹر صاحب نے مجھ سے کہا کہ اگر آپ بُرا نہ مائیں تو میں کچھ کہوں؟ میں نے کہا فرمائیے۔ آپ میرے محسن ہیں اور بزرگ۔ میں آپ کو اپنے باپ کی جگہ سمجھتی ہوں۔ آپ جو کچھ کہیں گے میری بھلائی کیلئے۔ کہیں گے۔ ایسے بُرا ماننے کی کیا بات ہو سکتی ہے۔ انہوں نے کہا بیشک میں جو کچھ کہوں گا آپ کی بہبودی کے خیال سے کہوں گا کیونکہ آپ کو میں مثل اپنی لڑکی کے سمجھتا ہوں۔

میں نے ایک نسبت آپ کے لئے ٹھہرائی ہے۔ ایک صاحب میرے دوست ہیں۔ نہایت شریف۔ خاندانی آدمی ہیں اور سرکاری ملازم ہیں آئی۔ سی۔ ایس ہیں۔ ان دنوں بڑی خدمت پر ہیں۔ یہاں کے اسٹنٹ کلکٹر ہیں۔ چہہ سوتخواہ پاتے ہیں۔ آدمی خوش خلق ہیں۔ جہاں تک میں نے ان کے حالات دریافت کئے بہت عمدہ۔ چال چلن کے نیک رویہ اور

عہدہ اخلاق کے ہیں ان کا تبادلہ یہاں ہوا ہے بوجہ حسن کا گزاری اور اعلیٰ قابلیت کے اس خدمت پر مقرر کئے گئے۔ عموماً ہندی کو اس ذمہ داری کی خدمت کم ملتی ہے۔ ان کی اہلیہ کا انتقال ہو گیا ہے۔ دنیا کا منہ کوئی بند نہیں کر سکتا۔ آپ جوان ہیں۔ میرے گھر میں آج کل میری بی بی بھی نہیں ہے۔ وہ اپنے میکے میسرور گئی ہوئی ہیں۔ ایسی حالت میں آپ کا تنہا رہنا بد نمائی ہے۔ گو کہ میں آپ کو اپنی لڑکی کی طرح سمجھتا ہوں۔ آپ بھی مجھے اپنے چچا کی طرح سمجھتی ہیں۔ مگر دنیا بری بگڑ ہے۔ اسی لئے حضرت رسول خدا نے حضرت عائشہ سے فرمایا تھا۔ اے آنستہ تم اپنے باپ سے بھی جب بات کرو تو تنہائی میں نہ کرو۔ کسی کو ہمراہ رکھو۔ شیطان ساتھ ہے۔ اس سے ڈرو۔

آپ یہ خیال نہ کیجئے کہ آپ کا رہنا میرے لئے دو بھر ہے یا آپ کی وجہ سے میرے اخراجات میں اضافہ ہو گیا ہو جو مجھے گراں گزار رہا ہے نہیں ہرگز نہیں میں جو کچھ کہہ رہا ہوں یقیناً جانئے آپ کی بھلائی کیلئے دنیا میں آپ مجھ کو زندگی کب تک بسر کریں گی۔ عورت کے لئے شوہر ایک نعمت ہے اور مرد کیلئے نیک بی بی کا ملنا جنت ہے۔

یہ نسبت بہت اچھی ہے میں نے جہاں تک بنور ان کی طبیعت و روش کا حال دیکھا میں نے بہت خوبیوں کا آدمی پایا ان سے دریافت بھی کر لیا ہے۔ وہ عقد ثانی کرنے کو آمادہ ہیں۔ آپ کی تعریف میں نے ان صاحب سے کر دی ہے آپ کے خاندان سے میں واقف نہیں۔ لیکن آپ شریف اور عالی خاندان معلوم ہوتی ہیں۔ آپ کی تعریف سن کر وہ رضامند ہو گئے۔ میرے خیال میں آپ خدا پر بھروسہ کر کے مجھے اجازت دیجئے۔

کہ میں اس کار خیر کی تکمیل کر دوں :-

ڈاکٹر صاحب کی تقریر سن کر میرا تمام جسم سن سا ہو گیا اور میں فکر کے سمندر میں غرق ہو گئی۔ حیران تھی کہ کیا جواب دوں آنکھ نیچے سے اوپر نہیں اٹھا سکتی تھی۔ آنکھوں سے آنسو جاری حسرت و یاس نے دل مسل دیا۔ ڈاکٹر صاحب نے پھر کہا کچھ تو جواب دیجئے۔

میں نے کہا ڈاکٹر صاحب اس وقت میرے دل کی بُری حالت ہے سوچ کر کل انشاء اللہ جواب دوں گی کیوں کہ اس وقت مجھے والدین اور اپنے گھر کا خیال آ گیا ہے میں کچھ کہہ نہیں سکتی اگر آپ مناسب سمجھیں تو ان صاحب کی تصدیق مجھے دکھلا دیجئے۔

## گیارہواں باب

ہاجرہ۔ اُن عجب مصیبت کا وقت آپ کیلئے تھانہ کوئی رائے دینے والا نہ کوئی ہمدرد نہ ماں نہ باپ نہ بھائی نہ بہن کوئی دوست و احباب بھی نہیں بیچارہ ڈاکٹر چند روز کا سنا سارا رائے کس سے لی جائے کیا کیا جائے۔

سارا۔ ہاں بہن کیا پوچھتی ہو میری مصیبت کو۔ غرض تمام رات عجیب طرح سے کٹی۔ نیند کہاں۔ یہی سوچ تھی یا اللہ یہ کون شخص ہے کیسا ہے۔ مجھے کچھ خبر نہیں، کل صبح کو کیا جواب دوں۔ ڈاکٹر صاحب نے جو لکچر مجھے دیا دراصل درست ہے میرا اس طرح ان کے مکان میں رہنا بھی

ٹھیک نہیں، کیا کروں تمام عمر کی زندگی کی خوشی کا ذریعہ وہی شخص ہوگا جس سے میرا عقد ہوگا۔ یک بیک خیال آیا قرآن شریف کو اٹھا کر دل میں نیت کر لی یا اللہ فلاں شخص سے میرا عقد ہو تیرا کیا حکم ہے۔

قرآن جب کھولا تو سورہ فتح کا آغازت بسم اللہ نکلا۔ بس دل سے کہا لو مبارک ہے دوسرے روز صبح کو ڈاکٹر صاحب نے تصویر دکھائی اور میں نے سزا کہہا کہ میں آپ کو اختیار دیتی ہوں کہ آپ میرے حق میں جو مناسب سمجھیں کریں۔ اس واقعہ کے چند روز بعد میرا عقد سٹریٹس الدین صاحب سے ہو گیا۔ اب ہماری زندگی کا دور دوسرا شروع ہو گیا۔

دراصل میرے شوہر اچھے آدمی نکلے بہت آرام سے اور خوش محسوس رکھا۔ چھ مہینہ کے بعد حمیدہ اور رشید کو ان کے نیاں سے بلوا کر میرے حوالہ کر دیا کہا اب تم جانو تمہارے بچے جانیں مجھے امید ہے کہ تم ان معصوموں کو مثل اپنے بچوں کے سمجھو گی چونکہ تمہارے سینہ میں محبت بھرا دل ہے۔ اس لئے میں نے ان بچوں کو ان کی نانی کے پاس بلا لیا ہے۔

ہاجرہ - (بات کاٹ کر تخر کے ساتھ کہا) کیا درحقیقت حمیدہ اور رشید الدین آپ کے بطن سے نہیں ہیں اس وقت ایک نئی بات معلوم ہوئی حمیدہ اور رشید کی اس وقت کیا عمر تھی۔

سارا حمیدہ کو چوتھا سال تھا رشید کو دوسرا اس کی آنا اس کے ساتھ تھی دو دھبیتا تھا براہ کرم آپ ان بچوں سے ذکر نہ کیجئے حمیدہ کو اب تک خبر نہیں ہے کہ میں اس کی سوتیلی ماں ہوں۔ اس سے یہ کہا گیا تھا کہ تمہاری ماں گاؤں گئی ہوئی تھیں اب آگئی ہیں اس لئے دھبے لگی ماں سمجھتی ہے۔

مسفر جیکشن - کیا ساجد اور ساجد ابھی آپ کے بچے نہیں ہیں .  
 کیونکہ ان چاروں بہن بھائی میں پیار و محبت اخلاص اور آپ کی محبت  
 ایسی ہے کہ کوئی یہ ہرگز سمجھ نہیں سکتا کہ سوتیلے بچے ہیں . یا آپ کے  
 بطن سے . لباس پوشاک سواری وغیرہ سب میں آپ نے مساوات  
 کو برابر مد نظر رکھا ہے .

ہاجرہ - میں تو حمیدہ اور ساجدہ کی شادی میں شریک تھی . دونوں  
 کی شادی اور حمیزہ وغیرہ ایک ہی طرح کا تھا . میں تو یہی جانتی تھی کہ  
 دونوں سگی بہن ہیں . آپ نے کمال کر دیا آپ نے پرورش کرنے میں  
 بڑی زحمت اٹھائی ہوگی . ( سب نے ایک زبان ہو کر سارا کی بہت  
 تعریف کی )

سارا - کیا بچے یوں ہی پلتے ہیں بنیہ زحمت اٹھائے میری کیا  
 مجال جو پرورش کرتی کون کس کیلئے کر سکتا ہے خدا کی رحمت و امداد  
 شامل حال ہونا چاہئے . میں آپ سے سچ کہتی ہوں کہ اپنے بچوں سے  
 زیادہ حمیدہ و رشیدہ کی پرورش کا خیال رہا . اسلئے کہ سوکن کے بچے  
 ہیں اگر کچھ ذری بھی فرو گذاشت ہوئی تو مشکل ان جٹا کو فرصت کہاں  
 رہتی تھی جو ان ننھی ننھی جانوں کی دیکھ بھال کرتے ان کا سارا  
 بار مجھ پر م تھا . اور میں ان بچوں کی امین تھی امانت کی حفاظت  
 ہر فرد بشر پر لازم اور واجب ہے .

استانی - تمہارا ہی دل تھا جو اس طرح بچوں کو پرورش  
 کیا . خدا ہر ایک بی بی کو یہی توفیق عطا فرمائے . لیکن سانپ کا بچہ  
 سانپ ہی ہوتا ہے .

مسنر سون - استانی جی کیا ہر ایک بی بی کو سوکن اور اس کے بچے ہو کرتے ہیں۔ جو آپ نے عام طور پر عورتوں کے حق میں دُعا دی۔ جب سے آپ خاموش تھیں۔ اب بات کی تو یہ کی۔ واقعی آپ جگت استانی ہیں (سب نے بے اختیار ہنس دیا)۔

سارا - استانی جی یہ آپ کا کہنا مجھے بہت بُرا لگا کہ سانپ کے بچے سانپ ہو کرتے ہیں۔ یہ بالکل غلط ہے میری یہی ایک مثال موجود ہے اگر میرے سر میں درد ہوتا ہے تو حمیدہ تمام تمام رات جاگتی ہے اور پریشان رہتی ہے۔ سانپ ہم خود بن جاتے ہیں۔ جس کے سبب سے پیارے بچے بُرے پھرتے ہیں کیا سوکن سانپ ہے ہرگز نہیں بلکہ شوہر کو بُرا کہنا چاہئے کہ اس نے کیوں دوسری شادی کی یہ تمام قصور شوہر کا ہے۔ اور لڑکی کے والدین کا ہے کہ انہوں نے سوکن پر اپنی لڑکی کیوں دیدی سوکن پر لڑکی بے دہرک دیدی جاتی ہے۔ میری حالت تو دوسری تھی کہ میں نے سوکن کی صورت تک نہ دیکھی اور میرا یہ خیال ہمیشہ سے ہے کہ اگر کسی کے ساتھ نیکی کرو تو کسی اُمید کے بھروسہ یا بدل کی نیت سے نہ کرنی چاہئے۔ اگر کسی نیت سے نیکی کی جائے تو وہ نیکی نیکی نہیں ہے۔ اپنے بچوں میں اور سوکن کے بچوں میں کسی قسم کا فرق نہ کرنا چاہئے۔ اگر سوکن بُری بھی ہو تو اس سے بُرائی نہ کرنی چاہئے کیونکہ وہ بے قصور ہے مگر ہے کہ میری سوکن نیک بی بی ہو۔ اگر شوہر پیارا ہے تو اس کے بچے بھی پیارے ہونا چاہئیں۔ اگر سوکن کے بچے بُرے نکلے تو ہمارے لئے سخت نقصان و فساد پھیلائیں گے۔ ہمارے بچوں سے دشمنی کریں گے ہم جس طرح کان کے ساتھ سلوک کریں گے۔

وہ بھی ہمارے ساتھ اسی طرح سے رہیں گے۔ اگر ہم نے نیک سلوک کیا تو ہمارے ممنون احسان رہیں گے۔ کیوں کہ سگی ماں کا تو فرض ہے اپنے بچوں سے محبت کرے اور تعلیم دے۔ اگر سوتیلی ماں نے نیکی کی تو خواہ مخواہ بچے مشکور ہوں گے۔ اور نیکی صرف ہمارے لئے نہیں بلکہ ملک کے لئے فائدہ مند ہے۔ کیونکہ جب بچوں میں اتفاق رہے گا تو وہ بہت کچھ کام اتفاق سے کر سکیں گے۔ پھوٹ کے سبب کچھ نہیں ہو سکتا۔

مسنر یوسف شاہ۔ آپ نے دراصل کمال کر دیا ایسی نیک بی بی کا پیدا ہونا بہت مشکل ہے مجھے تو سوکن کے نام سے جنم آتی ہے۔ ول چاہتا ہے کہ سوکن کے نام کو دنیا سے میٹ دوں ہندوستان میں یہ بہت بڑی غلطی ہو رہی ہے کہ سوت پر لڑکی کو دیا جاتا ہے۔ اگر مرد عمر رسیدہ ہے اور پہلی بی بی موجود ہے لیکن اس کے پاس دولت ہے پھر تو سب عیب منہ بن جاتے ہیں۔ بیچاری لڑکی صرف دولت کی لالچ سے دیدی جاتی ہے۔ یہ تو خیال کرنا چاہئے کہ جس مرد نے پہلی بی بی سے محبت نہ کی اس سے بے وفائی کی تو ہماری لڑکی سے کیا محبت کر سکتا ہے۔ یہ تو خیال کوئی کرتا نہیں صرف روپیہ کے ساتھ عقد ہو جاتا ہے۔

مسنر عون۔ یہ خیال بھی تو ہوتا ہے کہ لڑکی جوان ہو گئی ہے۔ کب تک بٹھایا جائے غرض تو یہ رہتی ہے کہ سر پر کی بلا جلد مل جائے لڑکی تو بلا ہے پتھر کہا جاتا ہے پہاڑ اس کا خطاب ہے۔ یہ پتھر کب اٹھے گا۔ اور یہ پہاڑ کب ٹلے گا۔ افسوس کہ ہمارا وجود ان لوگوں کے لئے مصیبت کا پہاڑ ہے۔ حالانکہ یہ خیال غلط ہے ہمارے سبب سے دنیا کی

ترقی دستزل ہے قوم کی باگ ہمارے ہاتھ میں ہے۔  
 سارا۔ لڑکا جب پیدا ہوتا ہے تو گویا دنیا مل گئی۔ لڑکی بیچاری  
 کے پیدا ہونے کا غم کیا جاتا ہے۔ حالانکہ آجکل کے لڑکے سال میں ایک  
 بار شب برات میں بھی اعود و گل ڈالنے کیلئے والدین کے مزار پر نہیں جاتے  
 بڑی ہو یا بھلی لڑکی خود و گل کے کام آتی ہے دکھ درد کی سامتی ہے۔  
 دوسرے کے بس میں ہے۔ بغیر شوہر کی اجازت کے والدین پر کچھ خرچ  
 نہیں کر سکتی اس مجبوری پر وہ جو کچھ کرتی ہے لڑکے نہیں کر سکتے۔  
 ہا جسرہ۔ ہم کو یہ کوشش کرنی چاہئے۔ والدین اپنی لڑکی ہرگز  
 ایسے شخص کو نہ دیں جس کے پاس پہلی بی بی موجود ہو۔ خواہ اس کو  
 اولاد ہو یا نہ ہو۔ اگر بی بی مرچکی ہو تو لڑکی دی جائے۔ لیکن ایک بی بی  
 کے زندہ ہوتے دوسرا عقد نہ کرنا چاہئے دوسرے یہ کہ عقد ثانی  
 کرنے کا رواج ڈالا جائے۔ بیوہ عورتوں کو ترغیب دی جائے جو  
 عورت جوان بیوہ ہو۔ اس کو عقد ثانی کرنا واجب کر دیا جائے۔ مجبور  
 کیا جائے تاکہ وہ عقد ثانی کریں۔ اس سے بہت فائدہ ہے۔ جوان عورت  
 بغیر عقد کے جو رہتی ہے اس کو لوگ ناحق بھی بدنام کر دیا کرتے ہیں۔  
 جب عقد ہو جائے گا تو ناحق کی بدنامی سے تو نجات ملے گی۔ اور  
 سنت محمدی کا رواج ہو جائے گا۔

مسئرجیکشن۔ یہ بہت مشکل کام ہے رواج کے سبب سے  
 عقد ثانی نہیں کیا جاتا ورنہ اکثر عورتیں عقد کرنا چاہتی ہیں۔ مگر  
 رواج کی زنجیروں میں ایسی جکڑی ہوئی ہیں کہ کچھ کرتے دہرتے  
 بن نہیں پڑتا۔

## بارہواں باب

ہا جسرہ - اپنے عقد ثانی کا ایسا مسلہ چھیڑ دیا اس پر اگر بحث کرے تو چاروں تک بھی ختم نہ ہو۔ اسوقت مجھے ایک واقعہ یاد آ گیا۔ میں ایک عرب کے ہاں شادی میں گئی تھی۔ جو دو لیمند شخص تھا۔ وہاں تمام عرب کی عورتیں تھیں جو دکھنی لباس میں تھیں۔ اصل تو عرب ہیں۔ گویا دکھنی ہو گئیں ہیں یہیں پیدا ہوئیں۔ یہیں پرورش پائیں۔ جوان جوان خوبصورت عربی تھیں۔ ان میں کوئی بارہ بیوہ جوان عورتیں تھیں۔ مجھ سے جان پہچان تھی۔ میں نے ایک بی بی سے کہا آپ جوان ہیں کیوں عقد ثانی نہیں کر لے تیں۔ انہوں آہ سرد بھر کر آب دید ہو کر کہا میرے والدین کو منظور نہیں۔ وہ کہتے ہیں ہمارے کنبہ میں آج تک کسی نے عقد ثانی نہیں کیا۔ اسلئے میں مجبور ہوں۔ میں نے کہا وہ جو دوسری بیبیاں جوان جوان پھر رہی ہیں وہ کیوں عقد نہیں کرتیں تو انہوں نے جواب دیا ان کیلئے بھی وہی مجبور ہی ہے جو میرے لئے۔ ہم سب ایک قبیلہ و خاندان کے ہیں۔ میں نے کہا آپ سب عرب ہیں۔ آپکو چاہئے سنت محمدی پر چلیں۔ کیا عقد ثانی کرنا حرام ہے۔ ہندوستان آن کر آپ نے ہندوستان کا رسم و رواج کیوں اختیار کیا۔ انہوں نے کہا دستور و رواج مانع ہے۔ اس سے صاف ظاہر ہے کہ بیوہ عورتیں عقد ثانی کرنا چاہتی ہیں۔ ان کے والدین سدراہ ہوتے ہیں اور رواج مانع ہے اس لئے اگر کوشش کی جائے تو اکثر بیوہ عورتیں عقد ثانی کر لیں گی۔ اگر کسی بیوہ نے عقد کر بھی لیا تو اس کا مضحکہ اڑایا جاتا ہے۔ برا سمجھا جاتا ہے۔

بعض خاندان تو اس بیچارمی کو نگو بنا کر اس سے بلنا جلنا ترک کر دیتے ہیں۔ مسٹر یوسف شاہ۔ ہمارے ایران میں بیوہ عورتوں کو ہر طرح کی آزادی ہے وہ جس کو چاہیں کر لیں اپنی خوشی و مرضی سے جس کو چاہتی ہیں کر لیا کرتی ہیں۔ بیوہ عورت کو بغیر عقد ثانی کے رہنا بہت بُرا سمجھا جاتا ہے۔ کیونکہ سنت مجری کو ترک کرنا ہے۔ دوسری نسل انسانی میں کمی ہوتی ہے۔ تیسرے بیوہ عورت بدنام اکثر ہو جایا کرتی ہے۔ ہند کے لوگ ایرانی عورتوں پر بہت ہنساکرتے ہیں کہ وہ عقد ثانی کیوں کر لیا کرتی ہیں۔ ہند کی مسلمان عورتیں تو بعض بعض عقد ثانی کر لیا کرتی ہیں۔ لیکن ہندو عورتوں کیلئے سخت مشکل ہے رواج کو آگ لگا دینا چاہئے۔ یہی ناکہ تھوڑے دنوں تک لوگ بُرا بھلا کہیں گے اس کے بعد وہی دستور ہو جائے گا اور عقد ثانی کا کوئی عیب نہ رہے گا۔

**مسٹر جیکسن**۔ ہمارے ہاں بیوہ عورت کو بہت تکلیف دی جاتی ہے اس کا سر منڈھا دیا جاتا ہے۔ بعض خاندان میں سر نہ منڈھا یا گیا تو وہ عمرہ غذا وغیرہ نہیں کھا سکتی۔ اچھے کپڑے نہیں پہن سکتی۔ مدراس میں ایک بیوہ خانہ قائم ہوا ہے جس کا نام دڈو ہوم ہے اس میں بیوہ عورتوں کو تعلیم دی جاتی ہے اور ان کو آرام سے رکھا جاتا ہے۔ اب ہم ہندوؤں میں بھی یہ کوشش ہو رہی ہے کہ بیوہ عورتیں دوسری شادی کر لیں۔

**استمانی**۔ میں جب مکہ میں گئی تھی تو اس وقت اکثر عورتوں نے مجھے مجبور کیا کہ میں عقد ثانی کروں اور کہا بیوہ عورت کا اس طرح سے رہنا بہت گناہ ہے تم نے بہت بڑی غلطی کی جو آج تک دوسرا عقد نہ کیا حالانکہ میں سن رسیدہ تھی عرب میں یہ دستور ہے جو عورت بیوہ ہوتی ہے۔ اس کو مجبور کرتے ہیں کہ وہ دوسرا عقد کر لے عقد نہ کرنا بہت بُرا سمجھا جاتا ہے۔

مسز عون۔ اسے کاش تم نے عقد ثانی کر لیا ہوتا آج کے دن ہمارے بچوں کے لئے ایک استاد کا اضافہ ہو گیا ہوتا تم نے سخت غلطی کی جو نکاح نہ کیا۔ ایک عرب کو ہمراہ لائیں تو کیا اچھا ہوتا۔ بچے بھی ابامیاں آئے ابامیاں آئے کہکشاں ہوتے عقد کرنا حرام تو تھا نہیں جو بڑی بات سمجھی جاتی۔

استانی۔ ادنیٰ نوح دُور پار خدانہ کرے کہ میں اس بڑے حکم میں نکاح کروں۔ اے لڑکی تجھے مشرم نہیں آتی میں تیری ماں کے برابر ہوں۔ اور تو مجھ سے مذاق کرتی ہے مجھے چنگیوں میں اڑاتی ہے۔

مسز عون۔ بسنا آپ لوگوں نے استانی جی کیا کہہ رہی ہیں۔ ادنیٰ نوح خدانہ کرے کہ میں عقد کروں یعنی ۸۰ سال کی عمر ہوئی اب بھی اُن کا قصد معلوم ہوتا ہے۔

ہاجرہ۔ ہنکر (سب بہانہ بیویوں نے بھی نہیں دیا) دیکھو خبردار استانی جی اگر خفا ہو گئیں تو پھر کیا ہوگا۔

مسز عون۔ نہیں میری پیاری استانی جی ہرگز خفا نہیں ہوں گی بھلا مجھ سے خفا ہو سکتی ہیں۔

استانی۔ (ہنکر) مجھے ہنسی آتی ہے اس لڑکی کی باتوں پر بڑا بھی کہتی جاتی ہے اور پھر پیاری استانی جی کہکشاں بھی لیتی ہے۔ اپنے دلہا کو اس طرح منالے تو جب بات ہے۔

ہاجرہ۔ اچھا اب یہ سوچنا چاہئے کہ کس طرح ہندوستان میں عقد ثانی کرنے کا رواج ہو۔ میرے خیال میں ایک کانفرنس اس کی قائم ہو۔ جس کا نام آل انڈیا ڈوڈ کانفرنس ہو اسکی شاخ ہر ایک شہر میں ہو اس کا نام یہی ہو کہ بیوہ عورتوں کو عقد کرنے کی ترغیب دے اور ان کو صفت و حرمت

سکھائی جائے تاکہ ان کی زندگی آرام سے بسر ہو پھر آئے دن کی مصیبت اور تکلیف سے بچیں۔

سارا - یہ خیال تو بہت اچھا ہے مگر سوال یہ ہے کہ یہ کام مرد کریں یا ہم عورتیں کریں؟ خدا اس تحریک کی تائید خود کرے تو شاید یہ کام پورا ہو ورنہ ہمارے فرقہ کیلئے کون گوشش کرتا ہے۔ مرد تو یہ نہیں چاہتے کہ ہم ان کے دوش بدوش کام کریں یا تعلیم حاصل کریں دیکھو لڑکوں کی تعلیم کے لئے ہزاروں روپے خرچ کئے جاتے ہیں لڑکیوں کیلئے کچھ بھی نہیں۔

باجرہ ۵ - نہیں اب وہ زمانہ نہیں ہے اب لڑکیوں کو بھی تعلیم دی جاتی ہے میں چاہتی ہوں ہم سب مل کر ایک درخواست لکھ کر اپنا خیال ظاہر کر کے سرکار کا فرمانروائے پھوپال کی خدمت میں پیش کریں وہ ہماری دستگیری فرمائیں گی۔ انہوں نے آل انڈیا مسلم لیڈرز کا نفرنس قائم کی ہے اس طرح سے دو دو کا نفرنس بھی قائم کروا سکتی ہے اگر وہ چاہیں تو سب کچھ ہو سکتا ہے بہت سے کام وہ ہمارے صنف کے لئے کر رہی ہیں۔ جو ہمیشہ کے لئے تاریخ کے صفحوں پر سنہری حرفوں میں لکھے رہیں گے چونکہ یہ عورتوں کی بہبودی کا کام ہے اس لئے ایک عورت فرمانروا کے دست مبارک سے ہونا بہت بہتر ہے۔

استانی - سارا بیگم کیا تم اپنا قصہ کہو گی یا ختم ہو چکا عقد ثانی کا لکچر نیچ میں کو دیکھا بھلا اس کا کیا ضرورت تھی۔

سارا - میرا قصہ ختم ہو چکا تھوڑا باقی ہے میری شادی کے چار سال بعد میرے شوہر کلکڑ ضلع ہو گئے۔ پونہ پر تبادلہ ہوا جہاں ان کا وطن ہے۔ چھ سال کے بعد صینو مال کے افسر اعلیٰ کئے گئے سرکار نظام نے تین سال کیلئے مستعار بلوایا اب حیدرآباد آگئے یہاں آکر چھ سال ہو گئے چونکہ ہر دو لڑکیوں میں

کام اچھا کر رہے ہیں، اس لئے سرکار نے توسیع پر توسیع کی ہے۔  
 مسز جیکشن - حیدرآباد میں باہر سے آنا کافی ہے اس کے بعد جاتا  
 کون ہے۔ توسیع پر توسیع ہوتی جاتی ہے۔  
 مسز یوسف شاہ - آپ کے صاحب کو سرکار انگریزی سے کیا  
 تنخواہ ملتی ہے۔

سارا - پندرہ سو۔ سرکار نظام سے دو ہزار کلدار مقرر کی ہے۔  
 مکان وغیرہ سرکاری ہے، چلنے چار کا وقت ہو گیا چائے پیجئے۔  
 (ب نے منہ ہاتھ دھویا کھانے کے کمرہ میں جا کر چائے پینا شروع کی۔

## تیرہواں باب

مسز عون - چلنے چائے سے فرصت ہوئی باہر باغ میں  
 بیٹھیں۔

سارا - ہاں اب آپ کو گانا ہوگا آخر آپ کا گانا بھی تو ہم سنیں۔  
 مسز عون - بہتر۔ ہارمنیم ننگوائے۔ لسم اللہ میں گاتی ہوں۔  
 گھر وہ غیروں کے رہا کرتے ہیں دیکھ کر ہم یہ جلا کرتے ہیں  
 ہے ستم تیری جدائی مجھ پر چینم سے آشک بہا کرتے ہیں  
 اپنی باتوں کا نہیں کرتے خیال اسکے مجھ سے وہ کلا کرتے ہیں

بتکدے چھوڑ دے ہم نے حیتا  
 اب تو ہم ذکر خدا کرتے ہیں

ہاجرہ - واہ کیا سُری آواز ہے نہایت درو بھری غزل ہے ،  
مگر چھوٹی ٹیسی تھی ۔

مسنرِ عون - اچھا اب گانا ہی ہے تو لیجئے سُنئے ۔

جب دل سے تیرے غیر کی اُفت نہیں جاتی

پھر دل سے ہنسارے بھی کدورت نہیں جاتی

یہہ قہر بلا اور یہ آفت نہیں جاتی

آکر مرے گھر سے شبِ فرقت نہیں جاتی

غم کھا کے بھی ہر طرح کا دم بھرتا ہوں تیرا

بھولی کبھی مجھ سے تیر سی صورت نہیں جاتی

کیا آئینہ دل میں جگہ غیر کو دے دی

حیرت میں ہوں کیوں تم سے کدورت نہیں جاتی

دل میں نے حیا ایسے ستگر کو دیا ہے

جس شوخ سے دم بھر بھی شرارت نہیں جاتی

مسنرِ یوسف شاہ اور تمام حاضرین نے زور سے تالیاں بجائیں

کہا ایک اور غزل گائیے ۔

مسنرِ عون - اب کوئی اور گائیے مرقہ تھک گئی ۔

سارا - آپ نے تو چھوٹی چھوٹی غزلیں گائیں تھکنا کیسا ؟

مسنرِ عون - اب ایک غزل گاکے رخصت ہوتی ہوں ۔

کیا میں نے خطا کی ہے جو تم مجھ سے خفا ہو

ہر بات کا موقع ہے کرم ہو کہ جفا ہو

تم پاؤں زمین پر گور کھو سو نچتے کیا ہو  
 کچھ منہ دھن یہی ہے کہ قیامت ہی بیابا ہو  
 وہ مجھ سے خفا ہو گئے ناحق بھی ہیں قاصد  
 گر تو ہی منالائے گوا حسان بڑا ہو  
 تم رات کو بھی اپنے مکاں پر نہیں رہتے کبھی صاحب  
 سو بار پکار آئے کہ اے ماہ لقا ہو  
 دل میں تو مرے تیرے سوا کوئی نہیں اور

میں چاہتا ہوں تجھ میں بھی ایسی ہی وفا ہو  
 جب تم نے حیا دل نہ دیا ہے یہ کسی کو  
 بیجا ہے جو مجھ پر ستم اور جفا ہو  
**استمانی** - اس لڑکی نے تین غسزلیں گائیں ان تینوں نے اپنے  
 میاں کی محبت بھری ہے کہیں کہتی ہے مجھ سے خفا کیوں ہو کہیں کہتی ہو  
 قاصد بلا لا خدا کرے اس کا بچھڑا ہوا شوہر مل جائے -  
 سارا ر نہایت رنجیدہ چہرا بنا کر دراصل تینوں غسزلیں شوہر کی  
 بات میں تھیں مجھے بار بار خیال آ رہا تھا مگر میں نے کچھ نہیں کہا کہ یہ بشر ا جائے گی  
 دیکھو مسز عون ہنسی دلگی کرتی ہیں لیکن ان کی دل کی حالت خدا کو معلوم ہے۔  
 غسزوں نے سب ظاہر کر دیا۔

مسز عون - استانی جی اپنی کتاب دیجئے اس میں کیا کیا کہا ہے۔  
 میں پڑھوں تو۔

**استمانی** - لیجئے بسم اللہ۔  
 مسز عون - کتاب تمہول کر پڑھنا شروع کیا۔

آنکھ میں نور ہو دل میرا منور ہو جائے  
 جز تھلی کے تیری اردنہ کچھ مجھ کو بچائے  
 وقت آخر بھی تیری یاد میں سو جاؤں میں  
 یاد تیری مجھے دُنیا کے بگھیڑوں سے چھڑائے  
 میں ہوں نا چیز تیرے فضل سے اُمید ہر یہ  
 کام ایسا میں کروں نام جہاں میں رہ جائے  
 میں فدائی ہوں محمد کی علیؑ کی شہید  
 گر ہو دنیا کی محبت تو وہ دل سے دھل جائے  
 مجھکو بلو او دہ بنہ میں دکھا دور و ضہ

وقت آخر نہ یہ حسرت میرے دلیں رہ جائے

ہے حیا کی یہ دُعا تجھے خدا یا ہسردم  
 میرے سینے میں میرے دلیں تیرا نور سائے

ہا جسرہ - کیا اچھی غزل ہے۔

مسز عیون - اور سنئے کیا اچھی کتاب ہے۔

استانی - کتاب کہاں انسا رسالہ ہے اس میں یہ نظمیں وغیرہ

اچھی معلوم ہوئیں تو میں نے رکھ لی ہے۔

مسز عیون - سنئے میں پڑھتی ہوں۔

لوگ دنیا میں ہیں ایسے بھی کہ کرتے ہیں غرور

نشہ حُسن میں سرشار ہیں دولت کا سرور

نہ دولت ہی تمہاری یہ رہے گی لوگو

اور نہ یہ حُسن رہے گا کبھی میری سُن لو

نیکی دنیا میں کرو کیوں کہ رہے گی یہ سدا  
 نیکی وہ شے ہے پسند جس کو کہ کرتا ہے خدا  
 نیکی کرنے کے طریقے میں بتاؤں تم کو  
 بات سن لو یہ مری کان لگا کر سن لو  
 لنگڑے کا دیکھو تو تم ہاتھ میں لکڑی دیدو  
 اندھے کو دیکھو تو تم راہ اسے بتلا دو  
 کوئی ہمایہ جو ہمیں رکھی ہو وے ذرا  
 لے خبر اس کی کہ خوش تچہ سے ہو خالق تیرا  
 منگسی سے کوئی نادار جو ڈھونڈے روزی  
 کوشش کر کے کیس طرح لگا دے روزی  
 اپنے ہمایہ کے لوگوں کے گھروں پر جاؤ  
 کون کسی چیز کا محتاج ہے سن کر آؤ  
 سردی کے مارے اکڑتے ہوئے غریب جو ہیں  
 اڑھنے کے لئے لا کر انہیں کبسل دے دیں  
 واسطے ان کے ہے شال و دشالہ سے سوا  
 تم کو اللہ سے بل جائے گی پھر اس کی جزا  
 کوئی جہان تیسرے گھر میں جو آجائے کبھی  
 جتنا ممکن ہو تو کر ہر طرح خاطر اس کی  
 ہو سکے جتنا تو کر لوگوں پہ احسان اپنا  
 ذکر اس کا نہ زباں پر کبھی لانا اصلا

کوئی ممنون اگر تم کو کرے شکر کرو  
 جیتے جی اس کا نہ احسان کبھی تم بھو لو  
 اپنے محسن کو جو بد نفس ہے ایذا دے گا

آدمی وہ ہے جو اس سے بھی نہ بدلے لے گا  
 بلبلاتا ہوا گر بھوک سے آئے کتتا

اس کے آگے بھی ذرا ڈال دو کوئی ٹکڑا  
 گر شجر تم کو ملیں دھوپ سے مڑھکا ہونے

ان کو بھی پانی دو خوشنودی خالق کیلئے  
 معنی نیکی کے نہیں یہ کہ فقط پیسہ دو

بلکہ پہلو میں ذرا درد بھسرا دل رکھو

ہے حیا کی یہ دُعا خالق اکرم سے سدا

نیکی کرنے کی کرے بندے کو توفیق عطا

مانانے آن کر مسرخون سے کہا بیگم صاحبہ سرکار کے پاس سے

تار آیا ہے آج شام کی ریل سے تشریف لارہے ہیں یہ تار ہے ۔

سارا ۔ لو مبارک ہو آپ کے شوہر کو خط مل گیا وہ آپ کو بجانے

آ رہے ہیں ۔

مسرخون نے شرمائی ہوئی ولی خوشی سے مسکرا کر تار پڑھنا

شروع کیا تار پڑھ کر دراصل وہ آ رہے ہیں ۔ اچھا بہن اب سنئے

اجازت دیجئے ۔

ہاجرہ ۔ اب یہ بتاؤ اپنے میاں سے کس طرح لوگی ۔ گزشتہ

دکھڑے لگے شکوے سب بھول جاؤ نہایت خندہ پیشانی سے لو ۔ کبھی

سوکن کا ذکر زبان پر نہ لاؤ۔ اس طرح سے رہو کہ گویا کبھی لڑائی تھی ہی نہیں۔ اگر میاں نے کہا ساتھ رہو تو فوراً چلی جانا کچھ پس و پیش نہ کرنا۔ وہاں سے مجھے برابر خط لکھتی رہو۔ اگر کچھ راشے صلاح مشورہ لینا ہو تو مجھ سے یا سارا بہن سے لیا کرو۔ خدا کا شکر ہے کہ ہم چاروں کی کہانی ختم ہو گئی۔ گویا چار درویش کی کہانی ختم ہو گئی۔

سارا، کیا اچھا وقت کٹا اور چاروں قصے نتیجہ خیز ہیں۔ ہاجرہ کے قصے سے یہ نتیجہ نکلا کہ نیک بی بی اپنے شوہر کو اپنا ہم خیال بنا سکتی ہے۔ عورت جس کروٹ چاہے اپنے میاں کو پلٹ سکتی ہے۔

مسز مخون کی داستان سے یہ معلوم ہوا کہ ان کی نادانی سے انہوں نے اپنی زندگی برباد کی اپنے شوہر کو دوسرے کے حوالہ کر دیا۔

استانی جی کی داستان سے یہ نتیجہ نکلا کہ غریب ساس کو جلا یا ناحق ستایا۔ جس کا بدل بہو کو ملا۔ گنڈے کو بیض سے بھر گھر برباد ہو گیا میری داستان تو کچھ ایسی دلچسپ تھی ہی نہیں۔

مسز جیکشن۔ واہ آپ کی داستان تو بہت اچھی تھی۔ اس سے یہ ظاہر ہوا کہ سوتیلی ماں نے بن ماں کے بچوں کو کس طرح پرورش کیا اور ایک کمسن لڑکی جس کا کوئی مددگار نہ تھا نہ کوئی عزیز نہ دوست خود اپنی عقل و دانش سے اپنا گھر بنھالا اور سوتیلے بچوں کی پرورش کیا۔ سارا۔ سب سے بڑا نتیجہ تو یہ نکلا کہ مسز مخون اپنے شوہر سے ملتی ہیں وہ اب درست ہو گئیں۔ صرف ہاجرہ کی سرگزشت نے کیا۔

مسز لوسف شاہ۔ میں نے ہاجرہ بہن کی سرگزشت اور مسز مخون کی کہانی استانی جی کی داستان نہیں سنی کیا اچھا ہو اگر ایک کتاب لکھی جاسکے

بہن ہاجرہ یہ کہانیاں چھو ادیں تاکہ دوسروں کو فائدہ ہو یہ خیال بھی آپ  
لوگوں نے کیا کہ اس وقت جو ہم سب جمع ہیں کہاں کہاں کے ہیں۔  
سارا دراصل ہر ایک ایک شہر کا باشندہ ہے حیدرآباد ایک  
مجموعہ ہے ہر شہر کا انسان یہاں آتا ہے۔ میں سورت کی۔ مسز عون میرٹھ کی  
استانی جی کھنوں کی۔ مسز جے کشن لاہور کی۔ مسز یوسف شاہ ایران کی۔  
ایک صرف ہاجرہ دکن کی ہیں۔

مسز یوسف شاہ۔ میں ایران کی اب کہاں رہی۔

ہاجرہ ہندیم ہند وطن ما

اکتہ دالیم چپاتی کفن ما

یہ شعر سن کر ب نے ایک تہقہ لگایا۔

ہاجرہ۔ میں تو دکن کی خاک ہوں یہیں پیدا ہوئی اور مکن ہے

یہیں پیوند خاک ہو جاؤں۔

ملکی ہیں ہم وطن ہے ملک دکن ہمارا

یہ ہے زمین ہماری یہ ہے وطن ہمارا

تبریز کو بھی چھوڑا ایران کو بھی چھوڑا

ملک دکن بنا ہے اب تو وطن ہمارا

کیونکر ہمارے دل کو آئے قرار نصیح

انکھوں سے ہو گیا ہے اوجھل سخن ہمارا

کیوں کر کہیں نہ اسکو اے دل برا بھلا ہم

حق جس نے کر لیا ہے ناحق سخن ہمارا

ہم ڈیڑھ سو برس سے آکر بسے ہیں اس جا  
یہ ہے زمین ہماری چرخ کہن ہمارا  
رکتے ہیں جس کی اہفت گاتے ہیں جگانمہ  
آقا ہے بندہ پرورد، شاہ دکن ہمارا  
سُن کر حیا کا نمہ محفوظ ہو گئے سامع  
دنیا ہے کیا حلاوت شیریں سخن ہمارا  
مسٹر جیکشن - آپ خود تو کہہ رہی ہیں کہ  
تبریز کو بھی چھوڑا ایران کو بھی چھوڑا  
ملاک دکن بنا ہے اب تو وطن ہمارا  
پھر آپ دکھنی کیسے ہوئیں آپ بھی ایرانی یا ترکی ہوں گی۔ تبریز  
تو ترک میں بھی ہے ایران میں بھی ہے۔  
ہاجرہ - اچی جناب ڈیڑھ سو برس بھی تو ہو گئے ترک اور ایران  
کو چھوڑ کر اب دکھنی نہیں تو اور کیا ہو سکتی ہوں۔ میری دیوال ترک  
نیال ایرانی میں خود دکھنی میرے والدین بھی یہیں پیدا ہوئے میں بھی  
یہیں پیدا ہوئی۔  
مسٹر سخون (گھراکر) اب میں رخصت ہوتی ہوں۔ دیر پور ہی  
ہے۔ کچھ تیاری بھی کروں۔ اماں جان اپنے داماد سے خفا ہیں۔ وہ کچھ  
نہ کرینگی۔ آپ سب کل میرے ہاں تشریف لائیں چار بجے کی چائے۔  
میرے ساتھ پنی کر مجھکو شاد کیجئے۔ خدا حافظ۔  
ہاجرہ - اچھا اب مجھکو بھی جانے دو سب کھڑی ہو گئیں کہا کل  
انشاء اللہ ملیں گے۔

## چودہ ہواں باب

مسز عمن اب وہ مسز عون نہیں رہی تھی۔ بالکل دوسری ہو گئی تھی  
تعلیم یافتہ لائق لڑکی تھی مگر اس کو صرف راہ بتانے والا کوئی نہ تھا اس لئے یہ تمام  
سکالینف جھیلنی پڑیں۔ گھر آن کر کھانا پکوا یا فرش وغیرہ کیا مکان کی صفائی  
کردائی مال نے کہا یہ تیاری آخسر کس لئے ہو رہی ہے بے وفا شوہر کیسے  
اگر میں تیری جگہ ہوتی تو اس کی صورت نہ دیکھتی۔ دو سال یا خدا جانے کتنے  
سال سے جس مرد نے بی بی کی صورت نہ دیکھی ہو اس کے لئے یہ تیاری۔

مسز عون۔ اماں جان اب وہ جب آئیں تو برائے خدا کچھ گلاشکوہ  
نہ کیجئے میری قسمت پر مجھے چھوڑ دیجئے جو خدا کو منظور ہو گا ہو جائے گا۔

تقدیر پر یہ پشاکر ہیں تو راضی بہ رضا ہیں  
بندے کے سبھی کام حوالہ بہ خدا ہیں

اجاب حیا سے جوہوں ناراض عجب کیا

مدت ہوئی ہم آپ ہی اپنے سے خفا ہیں

ماں۔ تو اپنی ذلت آپ کرنا چاہتی ہے اپنے ساتھ مجھے بھی ذلیل کرینگی  
جو تیرا دل چاہے کر میں کچھ نہ کہوں گی۔

رات کے اٹھ بجے مسٹر محمد عون کشریف لائے مسز عون خندہ پیشانی  
سے پیشقدمی کو آگے بڑھی۔ بڑی گرجوشتی سے ایک دوسرے سے ملے۔

مسز عون کے آنکھوں سے میا ختہ آنسو نکل پڑے۔ مسز عون نے

آنسو پہ پونچھ کر پوچھا کیوں روتی ہو۔

**مسٹر عون** - میں روتی نہیں یہ خوشی کے آنسو ہیں تین سال کے بعد تم کو دیکھا اس لئے دل بھر آیا آنسو نکل پڑے لاکھ روکا مگر نہ رُکے یہ تو کہو کتنے دن کی رخصت لے کر آئے ہو۔

**مسٹر عون** - چھ روز کی رخصت لی ہے۔ اب تم میرے ساتھ چلو میرا مستقر یہاں سے بہت قریب ہے۔ حال ہی میں میرا تبادلہ نظام آباد یہ ہوا ہے یہاں سے چند گھنٹوں کی راہ ہے۔ تم جب چاہو حیدر آباد آ سکتی ہو۔ تمہاری جدائی میں بہت پریشان ہوں۔ میری یاد تم کو کس طرح ہوئی۔ میں نے کئی خط تم کو لکھے تم کو بلایا تھا مگر تم نہ آئیں۔ یہ کیا پلٹ کیسے ہوئی اب جو تمہارا دل پتھر سے موم ہو گیا۔ خدا کا شکر ہے کہ اس نے تمہاری پیاری صورت مجھ کو دکھائی۔

**مسٹر عون** - یہ ایک بہت بڑا قصہ ہے فرصت سے کہوں گی۔ بہن ہاجرہ اور بہن سارا نے میری آنکھیں کھول دیں میں بہن ہاجرہ کی خصوصاً عمر بھر شکر گزار رہوں گی۔ گل میں نے ان لوگوں کو بلایا ہے۔ ہم چاروں کی کہانی ہاجرہ بہن نے چھپوانے کا وعدہ کیا ہے اس وقت پر پڑھ لیجئے گا۔

**مسٹر عون** - (متحیر ہو کر) کہانی کیسی چھپتی کیوں ہے۔

**مسٹر عون** - میں فرصت سے سب کہوں گی۔ آپ یہ تو کہئے اس وقت کھانا کھایا گا یا پہلے حمام کیجئے گا۔ حمام کا پانی بھی تیار ہے اور کھانا بھی تیار ہے۔

**مسٹر عون** - کھانا منگاؤ۔ اس وقت حمام نہیں کروں گا۔ تم اپنا قصہ تو کہو۔

یہ تو کہو اماں جان کہاں ہیں میں ان کی قد بوسی تو کروں۔

بچے اسے خوشی کے باپ سے لپٹ رہے تھے۔

کھانا نگایا کھانا کھاتی جاتی اور اپنا قصہ بیان کرتی جاتی۔ دوسرے روز سارا ہجرہ مسز یوسف شاہ مسز جیکشن استمانی جی وغیرہ حسب وعدہ سب آگئے۔ مسز عون نے قوانینوں کو بھی بلایا تھا اور چند عزیزوں کو بھی مدعو کیا تھا۔ سارا ہجرہ وغیرہ نے مسز عون کو شوہر سے ملنے کی مبارکباد دی۔ اور پوچھا کہ مسز عون کس طرح سے ملے کیا گفتگو ہوئی۔ سب کے چہروں پر خوشی نمودار تھی۔ ہنس۔ ہی تھیں۔ سب نے چائے پی۔ قوانینوں نے مبارکباد گانا شروع کیا۔ مسز جیکشن نے ایک غزل کی فرمائش کی۔

مسز عون۔ میری پیاری استمانی جی آپ ضرور کچھ گائیے۔

استمانی جی۔ (مسکرا کر) اس کی بھی ایک ہی کہی۔ کبھی مجھ کو گاتے سنا ہے جو آج گاؤں۔

مسز عون۔ اگر آپ گانا نہیں چاہتی ہیں تو ایک غزل کی فرمائش

ہی تھی۔

استمانی۔ تو بے بیٹی تم تو میرے سر ہو گئیں۔ اچھا تو ایک غزل کی فرمائش کرتی ہوں۔ جو مجھ دکھیا کے مذاق کے موافق ہے۔

## غزل

کوئی بھی آئیگا تربت پہ بھلا میرے بعد  
 جیتے جی قدر کسی نے بھی نہ جانی افسوس  
 یاد کر روئیگا پھر کون بھلا میرے بعد  
 یاد کرنے کا نہیں اہل جفا میرے بعد  
 میری تربت سے یہ آئیگی صدا میرے بعد  
 قوم نے قدر نہ کی رہ گئی حسرت دل میں  
 کام سب میرے ہوں مقبول خدا میرے بعد  
 زہدگی میں توصلہ میں نے نہ پایا ہرگز

فاتحہ پڑھنے کو آئے تو بہت رورو کر بخشدے اسکو خدا نے کہا میرے بعد  
یہ صیبت ہے اگر مجھ سے ہے اُلفت جھکو پھل تربت یہ چڑھا جائے ذرا میرے بعد

پوچھتی تم سے جیسا ہے یہ بتا دو مجھکو  
اب نہیں آتے ہو پھر آؤ گے کیا میرے بعد

مسز مخون - یہ بتائیے استمانی جی آپ نے قومی کون سے کام کئے  
جن کے عملہ کی طالب ہیں شاید غدر کے زمانہ میں کچھ کئے ہوں۔

استمانی جی - میں نے یہ کب کہا کہ میں قوم کی خدمت کرتی ہوں۔  
جن کی یہ غنڈل ہے انہوں نے کی ہو۔

مسز مخون - (سارا سے) مسز جیکشن سے آپ کی یورپ کی دوستی

کیسی -

سارا - جب میرے شوہر یونہ میں تھے تو رخصت لیکر یورپ گئے تھے میں  
بھی ان کے ساتھ گئی تھی وہاں ملاقات ہو گئی تھی - ہاجرہ کی اور ان کی ماں  
کی دوستی یونہ کی ہے - ان کی والدہ ہوا خورمی کے لئے یونہ آیا کرتی تھیں  
ہاجرہ - (مسز مخون و سارا وغیرہ کو مخاطب کر کے) مجھے تین کاموں کی  
بڑی فکر ہے - خدا نے چاہا تو کر کے چھوڑ دوں گی - ایک زمانہ تربیت گاہ حیدرآباد  
میں قائم کروں، تعلیم گاہیں یعنی مدرسے تو بفضل خدا بہت ہو گئے ہیں - لیکن  
تربیت گاہ کوئی نہیں ہے یہ جہاں لڑکیاں تباہ روز رہیں - اور ان کے اوضاع  
و اخلاق درست ہوں - خصوصاً غربا کی لڑکیوں کے دوسرے اس کی کوشش کی جائے  
کہ کس نہ ہو عورتوں کا عقدا ثانی کیا جائے ان کو ترغیب دی جائے - تیسرے  
ایسے شخص کو والدین لڑکی نہ دیں جبکی پہلی بیوی زندہ ہو اس کے لئے بڑی کوشش  
کرنی ہوگی (مسز مخون سے) تم اپنے میاں کے ہمراہ جہاں جاتی ہو وہاں بھی

گوشش کرو ہم سب کو ل کر گوشش کرنی چاہئے، میرا تو یہ اصول ہے۔

قوم کی خاطر مجھے کرنا ہے کام      یا سفر ہو یا کہ ہو اپنا مقام  
خدمت قومی کی خاطر میں جیتا      مستعد ہوں رات دن اور صبح و شام

بہن زندگی دوروزہ ہے جو کرنا ہے کر لینا چاہتے، اسی ہندوستان میں دوسری  
قویم بھی ہیں مثلاً پارسی اور ہندو۔ یہ تو میں کہاں سے کہاں پہنچ گئیں اور ہم  
ہیں کہ منہ دیکھ رہے ہیں اول تو ہمارے مرد خود کاہل و بے حس ہیں پھر عورتوں  
کی جانب سے ان کی بے توجہی نے اور سبھی مٹی خراب کی ہے۔ بوجھ دل بڑھتا  
اور حوصلہ افزائی کے اگر کوئی عورت اچھا کام کرے تو کلمہ پینیاں ہوتی ہیں،  
برعکس ہمارے دوسری قویم عورتوں کو اس لائق بناتی ہیں کہ وہ ان کی شریک کار  
ہوں، عورتوں کے کاموں کی قدر کیجاتی ہے۔

مسز سخون۔ میں وعدہ کرتی ہوں آپ نے جن باتوں کا بیڑا اٹھایا ہے۔  
میں ہر طرح سے آپ کی مدد کروں گی۔

سارا۔ مسز یوسف شاہ وغیرہ نے بھی وعدہ کیا کہ ہم بذریعہ تقریر و تحریر  
ان تحریکوں کو پھیلائیں گے۔ اور علی جامہ پہنائیں گے۔

ہاجرہ۔ اب رخصت ہوتی ہوں صبح پھر ملیں گے اگر خدا لایا۔  
یکے بعد دیگرے سب بیبیاں رخصت ہوئیں۔ مسز و مسز سخون نے بقیہ زندگی  
ہنسی خوشی سے کاٹی۔

صغرا ہمالیون مرزا

۱۹۲۶ء

ختم اللہ

## سنگزشت ہاجرہ پر رائیں

از آنر بیل خان بہادر میر عبدالقادر بی۔ اکیمر سٹریٹ لاپریسزٹ بلجلیٹیو کونسل لاہور

بیگم ہالیوں مرزا صاحبہ کی یہ تازہ تصنیف ایک دلچسپ و نتیجہ خیز کہانی ہے۔ اس میں حیدر آباد کن کی سوسائٹی کا نقشہ بھی نظر آتا ہے اور کئی اہم مسلوں پر بھی ضمناً بحث کی گئی ہاجرہ ایک مہرز گھرانے کی لڑکی ہے جسکی شادی ایک ایسے حیدر آبادی امیر سے ہوئی جو رنگ زمانہ کے مطابق شریک شائق اور عیش میں مصروف تھے مگر خوش تربیت لڑکی کے برتاؤ اور سلیقہ سے وہ رفتہ رفتہ شراب کی مستی اور عیش پرستی سے باز آگئے اور نہایت زرا دار شوہر بن گئے۔ ہاجرہ کی ایک سہیلی تھی جسکی شادی بھی ایسے ہی شوہر سے ہوئی تھی جو انواع و اقسام کی خرابیوں میں مبتلا اور اپنی بیوی سے بے پردہ تھا ہاجرہ کے حالات سن کر اس سہیلی کو خیال ہوا کہ وہ بھی اسی تدبیر سے اپنے گھر والے کو راضی کرے جس سے ہاجرہ کو کامیابی حاصل ہوئی تھی وہ پہلے اپنے شوہر سے بدسلوکی سے پیش آئی تھی۔ اب اس نے بھی حُرین سلوک کا نتیجہ آزمایا اور مفید پایا اس سہیلی کا نام مسز عون تھا۔ ان کی ایک اور سہیلی سارا اس صلاح و مشورہ میں شریک تھی جب آپ بتی سنانے کا سلسلہ چلا تو سارا نے اپنی کہانی سنائی ایک جہانگیرہ بڑھیا جسے جگت اتانی کہتے تھے ان سے ملنے آئی سب نے اسے مجبور کیا کہ وہ بھی اپنی کہانی سنا کر اس زمانہ چار رویش کو مکمل کرے۔ ان چار سادہ کہانیوں کو جو بیس اُردو میں بیان کی گئی ہیں۔ بیگم ہالیوں مرزا صاحبہ کی صنعت نے ایک دوسرے سے مربوط کر کے یہ کتاب مہیا کی ہے جو لڑکیوں کیلئے مفید اور پڑھنے کے لائق ہے باتوں باتوں میں کئی اخلاقی سبق اس سے حاصل ہو سکتے ہیں اور کئی ملکی مسئلے معنویت کے ساتھ اسکی گفتگوؤں میں حل ہوتے ہیں، بیگم ہالیوں مرزا صاحبہ کی یہ ادبی گوشتش قابل داد ہے۔

جناب مولوی سید محمد حسین صاحب بلگرامی المناطیب نوامیدی یا رجبناک سہارا رحمۃ اللہ علیہ صاحب المہام حیدرآباد دکن میں نے کاجرہ کی سرگزشت کو تمام دکمال دیکھا اور اس کے مطالعہ سے نہ صرف محظوظ بلکہ مستفید بھی ہوا۔ مثل مشہور ہے کہ جگ بیتی سے آپ بیتی بھلی ہوتی ہے۔ پس اس کتاب میں اجڑے اور دوسری مختلف عورتوں کی زبانی ان کے ذاتی سوانح اور ان کی زندگی کے عملی تجربے جو بیان کئے گئے ہیں اور جس میں شریف بیبیوں کے لئے بہت سے عملی نصائح اور کارآمد اور سود مند باتیں موجود ہیں وہ آپ بیتی کے پیرایہ میں ہونے کی وجہ سے خاص طور پر موثر اور دلچسپ ہیں۔ ماہصل اس تصنیف کا یہ معلوم ہوتا ہے کہ محض کتابی تعلیم اور رٹا ہوا علم بی بیوں کیلئے کافی نہیں۔ یہ زندگی عملی ہے اور علم بلا عمل کے بیکار ہے۔ پس لڑکیوں کو جو ایک دن شوہر والی اور گھر بار والی ہونے کو ہیں لازمی ہے کہ کتابی تعلیم کے علاوہ ایسی تربیت بھی حاصل کریں جو ان کو انکی زندگی میں حصہ لینے کے اہل بنائے اور ان میں ایسی صلاحیت پیدا کرے کہ وہ اپنے شوہروں کے ساتھ عہدگی سے نباہ کر سکیں اور اپنے گھر بار کو سلیقہ اور کفایت شکاری سے چلائیں پس یہ کتاب مستورات کیلئے عموماً اور مسلمان بی بیوں کے لئے خصوصاً ایک عمدہ رہنما کا کام دے سکتی ہے۔ اور ان کو ان غلطیوں سے بچا سکتی ہے جس کی وجہ سے شادی شدہ لوگوں کی زندگی بے لطف یا زرد و شوہر میں آپس میں ناچاتی پیدا ہونے کا اندیشہ ہوتا ہے، ان خوبیوں مزید لائق موصنف کا طرز تجربہ ہے جس میں ایک خاص دلکش انداز پایا جاتا ہے اور ان کے اکثر تصنیفات کا خاصہ ہے۔ عبارت سہل اور با محاورہ ہے۔ ۱۔ ستار کنارہ اور ثقیل الفاظ کی بھرمار سے پرہیز کیا گیا ہے، نفس مضمون، موقوفیت اور سنجیدگی پر عبارت کی یہ سسٹنگی گویا سونے پر سہاگا ہے۔ مجھے یقین ہے کہ خواتین تو م اس تصنیف سے بہت لطف اور فائدہ اٹھائیں گی۔

## نوافصاحت جنگ مہا در حافظیہ جلیل حسن صنایع جلیل استاد حضور نظام

بیگم صاحبہ مولوی سید ہالیون مرزا صاحبہ سٹریٹ لائے سرگزشت ہاجرہ کا نام سے ایک مفید اور قابل مطالعہ کتاب قصہ کے پیرایہ میں تالیف کی ہے، مستورات کے اخلاق و تربیت کی یہ رہبر کمال ہے میں نے شروع سے آخر تک اس کو نہایت دلچسپی سے پڑھا۔ میری رلے میں شریف لڑکیوں اور بی بیوں کے مطالعہ میں یہ لاجواب کتاب ضرور رہنا چاہئے، لائق مصنف نے درحقیقت اس کتاب کی تالیف اور اشاعت سے مسلم طبقہ اُنات پر بڑا احسان کیا ہے، طرز بیان اور زبان کی درستی قابلِ داد ہے۔

## مختصر بیگم صاحبہ انریبل سر عبد القادر صاحبہ سٹریٹ لائے سابق جج ہائیکورٹ لاہور

مبارک ہیں وہ بی بیایں جن کے دلوں میں قومی بہنوں کی ہمدردی اور صلاح کا احساس ہے اور اپنی قابلیت خداداد سے اپنا قیمتی وقت اس کا ذخیرہ میں دلی شوق سے صرف کرتی ہیں۔

ہماری قابل بہن بیگم ہالیون مرزا صاحبہ پہلے بھی کئی مفید کتابیں لکھ چکی ہیں ان کی یہ تازہ تصنیف موسومہ سرگزشت ہاجرہ جس کا بیرون میرے سامنے ہے نہایت اچھی اور دلچسپ کتاب ہے۔ قابل مصنف نے مختصراً ہر پہلو پر لکھ کر اپنی قابلیت اور باریک بینی کا ثبوت دیا ہے اور ہر قسم کے نقائص کی بڑی خوبی سے قصہ کے پیرایہ میں اصلاح کی ہے، زبان سستہ اور سلیس اور عام فہم ہے۔ زمانہ طرزِ پیر میں ایسی مفید کتاب کا اضافہ کر کے بہن صاحبہ موصوفہ

لڑکیوں پر برا احسان کیا ہے ایسی کتابیں لڑکیوں کے نصاب میں شامل ہونی چاہئیں۔

میری دعا ہے کہ بہن کی عسہر و ہمت میں خدا برکت دے اور ان کی تصنیف کو درجہ قبولیت حاصل ہو۔

## شاعر جادو نگار ڈاکٹر سمر محمد اقبال میر سٹریٹ لا

سرگزشت ہاجرہ "ستورات کے لئے نہایت مفید ہے طرز بیان بھی سادہ اور موثر دلکش ہے۔

### یا در کھو عمل کرو

کہتا ہوں سچ کہ جھوٹ کی عادت نہیں مجھے

(۱) اگر میاں بی بی میں نا اتفاقی ہو تو سرگزشت ہاجرہ کو عورت و مرد دونوں پڑھیں اگر مرد کو فرصت نہ ہو تو عورت کو تو ضرور پڑھنا چاہئے اسکے پڑھنے کے بعد ہاجرہ کی طرح عورت کی زندگی ہو جائیگی آپس میں ایسی محبت و اُلفت ہوگی آخر وقت تک میاں بی بی یسلا۔ مجنوں سے رہیں گے۔ انشاء اللہ۔

(۲) عورت کو فضول خرچ ہووے اگر یہ کتاب پڑھے تو کفایت شمار لیتے مند ہو جائے گی۔  
(۳) اگر بیمار کے سامنے پڑھے تو اسکے خیالات بیماری سے دور اور وہ جلد صحت پائیگا۔ انشاء اللہ۔  
(۴) ناکھڑا لڑکیوں کو اس کتاب کے پڑھنے سے جلد شادی ہو جاتی ہے اور انکی زندگی مثل ہاجرہ کے کامیاب رہے گی۔ یہ کتاب چہہ بار شائع ہو چکی ہے۔













